

STEVEN SPIELBERG DIGITAL YIDDISH LIBRARY

NO. 08249

MEHAR'M FUN RUTENBERG

H. Leivick



THE MAX PALEVSKY
YIDDISH LITERATURE COLLECTION



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

ה. לייזויק

מהר"ם פון רוטענבערג

דראַמאַטישע פּאָעמע אין זיבן בילדער.



אַרויסגעגעבן פונעם ה. לייזויק יוביליי-פאַנד
דורך דעם ציקאַ-פאַרלאג

Copyright by
H. LEIVICK
New York, 1945

Printed in U. S. A.

Posy-Shoulson Press
227-29 W. 17th St.
N. Y. 11, N. Y.

פערזאנען



דניאל — א יאָר צוואַנציק אַלט, געפינט זיך אין היטלערס קאָנצענטראַציע־לאַגער אין דאַכאָו.
אַלמער ייד — זיין שכן.
אַהאַמפער — אייביקער ייד
מהר"ם — ר' מאיר ב"ר ברוך פון רוטענבערג, הויפט־רב פון דייטשישע פראָווינצן אין 1286, ראש פון דער מאַינץ ישיבה.
אַ זיבעציקער.
שמשון ב"ר צדוק (באַקאַנט אין דער רבנישער ליטעראַטור אונטערן נאָמען תשב"ץ) מהר"מס איבערגעגעבנסטער תלמיד, נאָכשרייבער פון מהר"מס תשובות אויף אַ צאָל שאלות, 35 יאָר אַלט.
אַשר ב"ר יחיאל (באַקאַנט אין דער רבנישער ליטעראַטור אונטערן נאָמען רא"ש) מהר"מס גאָנישער תלמיד, אַ יאָר 37 אַלט.
היים בן מביר — מהר"מס אַ תלמיד, 20 יאָר.
מושה — מהר"מס שמש.
רחל און אַסתר — מהר"מס טעכטער.
בת שבע — אַ זקנה, מהר"מס הויז־ווירטין.
יחיאל דער גלעזער.
קנופ — מהר"מס אַ געוועזענער תלמיד. געשמדט זיך, געוואָרן אַ ריטער און אַ שונא ישראל.
הערצאָג אַלברעכט פון האָהענבערג — מוסל פון מאַינץ אין 1286.
שליח פון ארץ ישראל
ראשי הקהל פון מאַינץ, וואָרמס, שפייער, אָפענהיים, רעגענסבורג, קאָנסטאַנצע.
בעל אבסניה.
תפיסה־וועכטער.
יידן, דייטשער המון, ריטערס.
קומט פאַר אין נאַצישן דאכאו אין 1943 און אין מאַינץ אין 1286.

בילד איינס.

(נאציטער קאנצענטראציע-לאגער אין דאכאו. רייען אויסגעפייניקטע יידן ליגן אויף דער שווד. שפּעט אין דער נאכט. דניאל, אַ יאָר צוואַנציק אַלט, ליגט צענויפגעזרייט אויף אַ בערגל שמאַטעס. קען נישט שלאָפן. לעבן אים — אַן עלטערער ייד, אַ יאָר זעכציק.).

עלמערער ייד

נישט גוט אַזוי, דניאל, מיין זון. —
אַ גאַנצע נאכט אין אומרו שליידערסט זיך אַרום,
אַ גאַנצע נאכט. און שרייסט פון שלאָף.

דניאל

ווער שרייט דאָ, זיידע, נישט פון שלאָף?
אַז יעדע נאכט איז שיר נישט סוף.

עלמערער

אַט איז דאָך שטיי.

דניאל

ביז וואָנען עמיצן פון די געשטאַפּאַ-הינט
וועט זיך פאַרגלוסטן אָפּשפּילן אַ נייע שפּיל.

עלמערער

השם יתברך וועט אונדז נישט פאַרלאָזן.

דניאל

ער האָט אונדז שוין פאַרלאָזן.

עלמערער

מען טאָר אַזוי נישט רעדן.

דניאל

פאַרוואָס שלאָפט איר נישט, זיידע?

עלמערער

ווען נישט דיין שרייען וואָס דו שרייסט
וואָרט איך געשלאָפן.

דניאל

טאָ זייט ניט ביז אויף מיר דערפאַר.

עלמערער

ניט שייך גאָר צו רעדן וועגן ביז זיין —
מיר זיינען ניט די איינציקע אין צער,
אין יידישע יסורים; איבער אונדז —
די לעבעדיקע פֿיין פֿון דורות.

דניאל

איך ווייס. איך האָב גענוג זיך אָנגעלייענט
מיט יידישער געשיכטע.

עלמערער

זיך אָנלייענען איז ניט גענוג —
דער עיקר איז מכוון זיין מיט גרויס כוונה,
מיט אַלע אברים זיך אַריינטאָן
אין דורותדיקער פֿיין ווי אין עבודת הבורא.

דניאל

מען גייט, דוכט זיך —

עלמערער

ניין, ניין. סע דוכט זיך. לאַמיר שלאָפֿן.

(זיי ווערן שטיל, לאַנגע פֿויזע. פֿון דער פֿינצטערניש טיילט זיך
אַרויס אַ געשטאַלט, שפּאַנט צווישן די שלאָפֿנדיקע. קומט צו צו
דניאלן. אַ בלאַסע ליכטיקייט שפּרייט זיך אַרום דער געשטאַלט.
ס'איז אַהאַטפֿער, האָט דעם אַנבליק פֿון דעם עלטערן ייד וואָס
לעבן דניאלן.)

אַהאַטפֿער

דו שלאָפֿסט, מיין זון?

דניאל

(איינגעשלאָפֿן, ענטפֿערט ניט)

אַהאַטפֿער

שטיי אויף, דניאל.

דניאל

(כאַפט זיך אויף)

אוי ווי — ווער איז דאָ? שלאָגט מיך ניט.

אהאספער

ניט האָב קיין מורא. דאָס בין איך.

דניאל

ווער זיינט איר ? אוי, ווי מאַדנע,
איר קוקט דאָך אויס אינגאַנצן ווי דער זידע.

אהאספער

פאַרוואָס מאַדנע ?

דניאל

דער זידע ליגט דאָך דאָ און שלאָפט.

אהאספער

מען קען אי שלאָפן, אי זיין וואָך
אין איינער און דערוועלבער צייט.

דניאל

ווער זענט איר ?

אהאספער

אהאספער בין איך.

דניאל

דער אייביקער ייד ?

אהאספער

יא.

דניאל

ווי קומט איר אָהער ?

אהאספער

וואו יידן זיינען — דאָרטן בין איך.

דניאל

איך האָב געלייענט וועגן אייך אין מעשות.

אהאספער

און ניט געוואָלט גאָר מיך אַמאָל באַגעגענען ?

דניאל

אַז אַלע מיינען דאָך אַז איר זענט אַ לעגענדע נאָר.

אהאספער

און וועלכער ייד איז ווייניקער פון אַ לעגענדע ?
אויך דו ביסט אַ לעגענדע, אויך דיין שכן.
וועסט גיין מיט מיר.

דניאל

וואוהין ?

אהאספער

איך זע דאך — דיר איז שווער צו זיין דא.

דניאל

יא, זייער שווער, א מוראדיקע תפיסה דא.

אהאספער

מען דארף אויך אין א תפיסה קאנען זיין,
אויב נויטיק. —

דניאל

ווען איז עס נויטיק?

אהאספער

ווען רשעות וויל דורך תפיסות מנצח זיין —
באדארף מען איר באווייזן —

דניאל

(לעזט ניט ענדיקן)

וואס באווייזן? ווי אזוי?

זיי קומען מיטאמאל אריין, די פייניקער, די דייטשן,
און נעמען מיד אן אויפהער שלאגן,
און איך — איך קאן מיינ שרעק ניט גובר זיין.
איך ווייז, איך שריי, — צו זייער פינצטערער הנאה.
איך וואלט זיך דעמאלט אנגעטאן אליין א מיתה.

אהאספער

חלילה. ווארעם שרייען איז קיין חרפה ניט.
ווייל איין זאך איז צו שלאגן איבערן גוף,
און גאר אן אנדער זאך איז צו דערשלאגן די נשמה,
און דאס דערווייזן קאן ער ניט, דער שלעגער.
ווייל ייד איז אייביקער פון תפיסה.
פארשטייט? — און איצטער קום מיט מיר א ביסל.

דניאל

וואוהין?

אהאספער

אויף מיינע וועגן. קום.



יודנגאס פון מאינץ. יאָר 1286. לינקס, אין דערווייטערונג, דער בית המדרש און ישיבה, מהחמ"ס וואוינונג ביים בית המדרש. אין צענטער — עטלעכע קלייטן. רעכטס — דער געטאָ-טויער, אַ טאווערער, אָן אייזערנער, — פונאָנדערגעפנט. סײַאז פאַר האַלבן טאָג, אָבער מען זעט ניט קיין יידן אין גאַס. אַ חוץ עטלעכע באַוואָפנטע דייטשישע שוץ-זעלנער וואָס מאַר-שירן אַרום הין און צוריק. אָן אימה ליגט איבער דער גאַס. אין אַלע שטיבלעך זיינען די שוויבן אויסגעהאַקט. אין צענטער אָפגעברענטע צוויי שטיבער. די קוימענס טארטשען ארויף, זיי רויכערן נאָך. איבערן גאַס וואלגערן זיך שטיקער גלאַז, צע-פלינדערטע קישנס — סימנים פון אַ נאָר וואָס פאַרגעקומע-נעם פאַגראַם. אַ באַנדע דייטשישע יונגען — אייניקע פון זיי אָנגעטאָן ווי ריטערס — מיט שפיזן און אייזערנע שטעקנס אין די הענט, קומען אָן פון עק גאַס, שפּאַנען צום טויער צו, ליאַרעמען)

— אַ טויט די יודן.
— זיי זיינען פיינט פון אונדזער אימפּעראַטאָר.
— זיי זיינען פיינט פון אונדזער הערצאָג.

שוין-וואָך

זיין האַהייט האָט אונדז היינט געשיקט אַהער
צו האַלטן אַרדענונג. מיר בעטן אייך —
פאַרלאָזט די יודנגאַס.

יונגען

און נעכטן האָט זיין האַהייט אונדז דערלויבט
די יודנגאַס צו אונטערצינדן.

שוין-וואָך

וואָס נעכטן איז געווען געהערט צום נעכטן,
און היינט איז דער באַפעל צו האַלטן וואָך.
זאָל זיין גענוג.

קנופ

(אָנגעטאָן ווי אַ ריטער)
פאַרוואָס גענוג?
מיר דאַרפן אונטערצינדן נאָך די יודן-שול,
און אויך דאָס הויז פון זייער רב.

איינער פון די יונגען
וואָס זאָגסטו עפעס „זייער“, ריטער קנופ?
צי דו ביסט נישט פון זייערע? — צי ביסטו נישט?

אַ צווייטער
געוויס איז קנופ שוין נישט קיין יודע מער,
ער איז אַן אונדזעריקער און — אַ וואָרער ריטער.

ערשטער
אַ יודע, ווען אַפילו אַ געטויפטער,
איז אַלץ אַ יודע נאָך.

קנופ
האַט אַלע צוטרוי צו מיר, ברידער, —
האַט צוטרוי צו אַ ריטער פון זיין האַהייט.
די יודן האָס איך. אַ ווי כ'האַס זיי!

שון-וואָך
גיט אַלע איצט אַהיים. מיר בעטן אייך.
ביי גאָט זיינען פאַראַן נאָך פרייעכערע טעג.

אַ דריטער
יא, וואָר, יא, וואָר. מיר וועלן קומען מאַרגן.
די יודן וועלן נישט אַנטלויפן,
מיר וועלן קומען מאַרגן,
מיר וועלן קומען איבערמאָרגן.
מיר וועלן קומען, קומען.

אַלע יונגען
(גייען צום טויער. זינגען)
מיט בלוט און פייער
די יודנגאָס וועלן מיר צינדן,
דאָס יודן-שמוץ זאָל פון מאינץ פאַרשווינדן,
די יודן-מעדכען וועלן מיר ווי קעלבער בינדן,
און זיי וועלן שוואַנגערן און קינדן.

(אפ דורכן טויער. די שון-וואָך דערווייטערט זיך אין דער ריכ-
טונג פונעם רבס הויז. אין דער צייט זיינען דורכן טויער

אַריינגעקומען אַהאַטפער און דניאל, אַ ווינקל פון אַ שטוב האָט
זיי פאַרשטעלט און די באַנדע האָט זיי ניט באַמערקט. קנופ אָבער
האָט זיי יאָ באַמערקט. ער לאַזט איבער די באַנדע און גנבעט
זיך הינטער אַרום. לויפערט אויף זיי

דניאל

צי הערט איר די געזאָנגען וואָס זיי זינגען?

אַהאַטפער

אודאי הער איך.

דניאל

אַזוי באַקאַנט ווי ס'קלינגט מיר.

אַהאַטפער

מיר אויך.

דניאל

ווי ווייט זיינען מיר פון דאָס?

אַהאַטפער

ניט ווייט.

דניאל

וואָס מיינט ניט ווייט?

אַהאַטפער

אַ זיבן הונדערט יאָר אויף צוריק, ניט מער.

דניאל

איז דאָס — ניט ווייט?

אַהאַטפער

וואָס זיינען זיבן הונדערט יאָר, דניאל?

איין שפּאַן. — וויססט וויסן ריכטיק וואו מיר זיינען?

אין מאינץ, דניאל, אויף דער יודנגאַס,

אין יאָר צוועלף הונדערט זעקס און אַכציק.

דניאל

אין מאינץ? וואו ס'וואוינט דער רב מהר"ם פון רוטענבערג?

אַהאַטפער

אַ טייערן זכרון האָסטו, זע איך.

דאָ וואוינט טאַקע ר' מאיר ב"ר ברוך,

דער גוטער גאון און דער מנהיג הדור.

דניאל

די גאס זעט אויס ווי נאך א פאגראם.

אהאטפער

ניט ווי — נאך אויף אן אמת נאך א פאגראם.
ווייל ווען און וואו מיר זאלן ניט קומען
טרעט שטענדיק אונדזער פוס אריין אין א פאגראם.

דניאל

איר זאגט עס מיט אזא מין זיכערקייט
און — מיט אזויפיל קאלטקייט.

אהאטפער

א ברירה האב איך !

דניאל

כ'באוואונדער אייער קאלטקייט. אבער —

אהאטפער

וואס אבער ?

דניאל

צי ווילט איר אז אויך איך זאל זיין
אזוי ווי איר געלאסן און פארשלאסן ?

אהאטפער

וואס הייסט איך וויל ? ס'איז ניט מיין טבע
ארויפצעצווינגען מיין געמיט אויף עמיצן.
צו מיין געמיט דארף יעדער צופאלן אליין
ווי צו זיין סאמע לעצטער ברירה,
וואס איז די לעצטע טיר וואס פירט צו גאט. —
צו מיין געמיט פאלט צו איעדער ייד,
וואס איז אדורכגעגאנגען שוין די לעצטע טיר
און רירט שוין אן די אייביקייט פון גאט.
און דו ביסט צו יונג נאך דערפאר. —

דניאל

(פאלט צו מיטן פנים צו א וואנט פון א שטיבל. דינע אקסלען
ציטערן)

אהאטפער

ניט וויין, דניאל.

דניאל

איך וויין ניט.
איך וויל נאך צומאכן די אויגן אויף א זייערע.

אהאמפער

א ייד דארף האלטן זיינע אויגן אפן.

דניאל

איך וויל ניט קוקן אדעמאל אויף חורבן ; כ'ויל ניט.

אהאמפער

דו מוזט.

(ער הייבט אויף שטיקער גלאז, באטראכט זיי, גיט זיי דניאלן)

נא, נעם עס אין דייך האנט.

דניאל

איך וויל ניט צורירן זיך צו דעם.

אהאמפער

(שטרענג)

דו מוזט, זאג איך !

דניאל

(נעמט ד' שטיקער גלאז אין האנט, האלט זיי א רגע, לאזט זיי

ארויס פון האנט. זיי פאלן ארונטער מיט געקלימפער).

שוין האבער טאג. קיין לעבעדיקער נפש אויף דער גאס.

אהאמפער

ס'וועט זיין א לעבעדיקער נפש באד, ס'וועט זיין.

האב צוטרוי. האב אמונה. האב, דניאל.

ווייז אויב מיר ווילן קאנען מיר דאך זאגן :

א ייד וואס איז אין דאכא, איז אויך אין מאינך, —

א איד וואס איז אין מאינך, איז אויך אין דאכא.

אין איינער און דער זעבער רגע — דארט און דא.

דניאל

כ'בין דארשטיק. לאמיר אנקלאפן אין א טיר.

(לאזן זיך גיין צו א טיר)

קנופ

(שפרינגט אונטער)

גייט ניט !

דניאל

פארוואס ?

קנופ

איך זאג דאך — גייט ניט.

דניאל

ווער זענט איר ?

קנופ

און איר ?

דניאל

מיר זיינען אורחים דא.

קנופ

אז איר זענט אורחים — זע איך דאך,
דאס דארפט איר מיר ניט זאגן —
אוועקט פון מאינץ, אנטלויפט.
אז ניט וועל איך אייך אומברענגען.
כ'האב מאכט. כ'האב מאכט א סך.
צי זעט איר ניט מיין פאנצער און מיין שווערד ?
צי וויסט איר ניט אז איך בין ריטער קנופ ?

דניאל

מיר זיינען יידן, און צו יידן זיינען מיר געקומען.

קנופ

דאס זע איך אן די בגדים אייערע.
גאר געלע לאטעס טראגט איר אויף די ארעמס !
גאר מגן-דודס טראגט איר ! —
און אונדזערע יידן טראגן הוטן גאר מיט שפיצן.
יא, מיט שפיצן טראגן זיי, —
קיין מגן דודס טראגן זיי ניט — אונדזערע יידן.
קיין גרויסער חילוק אבער איז דאס ניט,
איך וועל אייך סיי ווי סיי פארניכטן אלעמען. —
גיט שנעל אוועק פון דאנען.

דניאל

ניט ביים זינען דאכט זיך.

קנופ

אזוי ? אט נעם איך און איך גיב אויך אייך
פארזוכן גלייך מיין ריטער-שווערד.
(ציט זיין שווערד פון שייד)

אהאטמפער

(געלאטן)

נו, אדרבה, לאמיר זען.

קנופ

(לאזט אראפ די שווערד צוהויק, דורכגענומען מיט א שרעק)
מאכסט ציטערן מיין האנט. — ווער ביסטו ?

אהאמפער

דו וויסט ניט ווער איך בין ? דערפאר אבער
ווייס איך ווער קנופ-משומד איז :
א גלגול פון א הונט אויף טויטע וועגן,
א גלגול פון א וואלף וואס זינקט אין זומפן.

קנופ

פארדאמטער יודע מיטן שנאבל-נאז.

עס קומט יחיאל דער גלעזער, א הויכער ייד, א שטארקער,
טרעגט אין האנט א קעסטל מיט גלאז פאר שוויבן. דערזעט קנופן.
(נעמט שרייען)

גלעזער

משומד ! עוכר ישראל !

קנופ

(רוקט זיך אויף צוריק פחדנותדיק)

איך וועל אייך אלעמען פארטיליקן !

גלעזער

וואס גיכער טראג זיך אפ, משומד, —
אז ניט צעברעך איך דיר די ביינער.

(קנופ אפ. גלעזער צו די אורחים)

צוזאמען מיט די ווילדע רוצחים —
אויף אונדז, אויף אייגענע, אויף ברידער ;
פון כעס וועגן אויפן רב געשמדט זיך —
פארוואס דער רב האט ניט געוואלט אים געבן
זיין טאכטער פאר א ווייב. — אזא משומד,
אזא מין עוכר ישראל. — שלום עליכם, יידן.

אהאמפער און דניאל

עליכם שלום, עליכם שלום.

גלעזער

פון ווייטע מקומות, זע איך —

אהאמפער

פון זייער ווייטע.

גלעזער

אן אייער מלבוש זעט מען עס. אין שלעכטע טעג
צו אונדז געקומען. גאר אין שלעכטע. —
אין טעג פון ריטער-אנפאלן אויף אונדז.

איר זעט דעם חורבן אונדזערן ? אוי ווי —
ניטאָ קיין שטוב וואו ס'איז ניט אויסגעהאקט אַ שויב.
איצט האָב איך ניט קיין גלאַז פאַר אַלע שויבן.

דניאל

וואו זיינען יידן ?

גלעזער

זיצן אין די שטיבער ;
געשלאָגן זיך אַ גאַנץ פרימאַרגן מיט די רוצחים.
נישקשה, מאַינץ האָט בראַווע יידישע יונגעלייט,
וואָס קאָנען פעכטן זיך מיט שווערדן, ברוך השם.
אפילו אַ ישיבה-מאָן ביי אונדז הייבט אויף אַ מעסער.
דער רב אַליין, זאָל לעבן, גיט אויף דעם זיין היתר.
נאָר אַט האָט זיך דערמאָנט אַן אונדז דער הערצאָג,
דער בעל-החסד אונדזערער, — געשיקט אַ וואָך
מכּלומרשט צו באַשיצן אונדז — ווען שוין נאָך אַלעמען,
און אָנגעזאָגט מיר זאָלן אַלע זיצן אין די שטיבער
ביז האַלבן טאָג.

דניאל

ביי אונדז — ניט בעסער.

גלעזער

וואָס שייך בעסער ? וואו נאָר יידן — דאָרט אַ הערצאָג.
און גזירות, זאָגט מען, אומעטום. מיט טעג צוריק
איז נאָך אַן אורח אָנגעקומען, אַן עין-הרע,
אַ שליח אַזש פון אונדזער ארץ-הקדושה, —
איז ער זאָגט אויך, אַז אומעטום פאַרפאַלגט מען יידן,
מען שעכט זיי און מען ברענט זיי, זאָגט ער ;
נאָר דאָרט ביי אים אין לאַנד פון כאַן אַרגון
האָט זיך משיח שוין באַוויזן, זאָגט ער. —
די יידישע גאולה שוין געקומען, זאָגט ער.

(עס יאָגט אַריין דורכן טויער אַ מלוכה-רייטער אויף אַ פערד,
שאַלט אין אַ טרומייט, יאָגט מיט אימפעט צו דער שול)

דניאל

וואָס באַטייט עס ?

גלעזער

אַ רייטער פון אונדזער מושל.

דניאל

און וואָס באַטייט די שאַלונג וואָס ער שאַלט ?

גלעזער

אַ סימן פון אַ נייער צרה, וויי איז אונדז !

(לאַזט זיי איבער און איילט אַוועק אין דער זעלבער ריכטונג וואָס
דער רייטער. פון שטיבער קריכן אַרויס יידן, רוקן זיך פאַרזיכ-
טיק מיט אויסגעשטרעקטע העלדזער און פאַרשנדיקן שווייגן.
נעמען זיך דערנאָך איבערוואַרפן מיט אַפּגעהאַקטע שטימען :)

- אַ גזירה ווידער.
- ווייניק נאָך געפלינדערט אונדז.
- אַזאַ באַשיצער, וויי צו אונדז.
- רעדט שטילער.
- מסתמא ווידער געלט פון אונדז.
- מען דאַרף פאַרלאָזן מאַינץ.
- אַרויס פון גלות.
- משיח קדשנו רופט דאָך אונדז,
- געשיקט אַ שליח נאָך אונדז.
- דער רב אַבער האָט אים געאסורט — דעם שליח.
- און אויב משיח איז געקומען שוין ?
- נאָך ניט די ריכטיקע צייט.
- און ווען איז יא די ריכטיקע צייט ?
- ווען ? ווען ? —

(שטיל געיאָמער. האַקט זיך אָפּ. דער גלעזער קומט צוריק)

גלעזער

געקומען רופן אונדזער רב צום הערצאָג אין פאַלאַץ.

דער ראש־הקהל איז דאָרט, און אַלע. אַ מהומה.

(דער רייטער יאָגט דורך אויף צוריק. פאַרשווינדט. גלייך נאָך
דעם זעט מען פון דערווייטנס ווי דער רב קומט אַרויס אין גאַס
און אַן עולם אַרום אים. עס שטעלט זיך אויס אַ מחנה,
דערנענטערט זיך צום טויער. פאַראויס גייט משה, דער שמש
פון מהרי"ם. זיין שטענדיקער באַגלייטער. אַ ייד פון אַ יאָר
פופציק. דערנאָך גייט דער ראש־הקהל פון מאַינץ. נאָך אים
— דער רב, מהר"ם, אַ מיטל־וואַקסיקער זקן, אַ זיבעציקער,
אינגאַנצן אַ ווייטער. פון ביידע זייטן באַגלייטן אים זיינע צוויי
באַליבטסטע תלמידים : אשר בן יחיאל [באַקאַנט אונטער נאָם
מען ראַ"ש] און שמשון ב"ר צדוק [באַקאַנט אונטערן נאָמען
תשב"ץ]. הינטער זיי — נאָך אַן עולם תלמידים, צווישן וועלכע

עס געפינען זיך : **חיים בן מכיר** [צוואנציק יאָר אַלט, אַ שיינער, אַ באַגייסטערטער, אַ מוטיקער]. **משה בן חסדאי, הלל הכהן**. אַשר בן יחיאל — פינף און דרייסיק יאָר אַלט, אַ הויכער, אַ דינער מיט אַ שטרענגען שאַרפן פנים, טיף־שוואַרצע האָר. שמשון בייַר צדוק — אַרום דרייסיק. — אַ נידעריקער, אַ דיקלעכער, בלאַנדלעך. אַלן זיינען זיי געקליידט אין לענגלעכע טונקעלע רעק. שפיציקע יודנהוטן אויף די קעפּ. דער יראש־הקהל טראָגט אַ ראָק פון בלוילעכן סאַמעט. דער מהרי"ס — אַ מאַנטל פון שוואַרצן זייד ביז די פיאַטעס. יענס מהרי"מס הוט — אַ העכערע פון אַלעמענס, אַ צעשפרייטע אין עטלעכע שפיצן, באַצויגן מיט ווייסן פוטער. די ימערסטע תלמידים, צווישן צוואנציק און העכער, טראָגן אין די הענט עטעקלעך, אין וועלכע, ווי אין שיידיג, ליגן באַהאַלטן שפיזלעך. זיי, די בחורים, פון וועלכע עס טיילט זיך אַרויס חיים בן מכיר, בילדן מיט זיך אַזאַ ימין זעלבסטשון. מהרי"ם האַלט אין האַנט אַ הויכן שטעקן מיט אַ גאָלדן הענטל און אויפן האַלדז טראָגט ער אַ קייטל מיט אַ זיגל. ער שפּאַנט שטאַלן

שמש

דער רב גייט, יידן, מאַכט אַ וועג.
דער הערצאָג, ירום הודו, האָט געשיקט נאָך אים.

עולם

(פאַרשטעלט דעם וועג)

וואָס זאָל עס מיינען, רבי ?

ראש הקהל

פאַרהאַלט אונדז ניט, רבותי.

מהר"ם

(שטעלט זיך אָפּ)

נאָר ניט מיט כעס, ראש הקהל. — —
און אייר, רבותי, בעט איך : האָט בטחון
אין גאָט ברוך הוא.

פון עולם

אַ מורא אינצוויצן אין די שטובן, רבי.

מהר"ם

השם יתברך איז אונדזער פאַטער, יידן.

פון עולם

צי ווייס דער רב זאָל לעבן
נאָך וואָס דער הערצאָג רופט אים?

מהר"ם

מיר דארפן זיין גרייט אויף אלץ, רבותי.

(אין עולם געוויין)

איך בעט אייך — וויינט ניט.

ראש הקהל

דער הערצאג ווארט דאך, רבי.

מהר"ם

געדולד, ראש הקהל. יידן ווילן א טרייסט-וואָרט.

ראש הקהל

זייט מיר מוחל, רבי.

(אייניקע יונגעלייט-באגלייטער האָבן דערווייל אַרויסגעצויגן פון

זייערע שטעקנס קורצע שפּיזן און באַטראַכטן זיין)

אשר

(שטרענג)

מיין עצה, רבי, צו זיין אָפּגעהיט וואָס מערער

און ניט אַרויסציען קיין שפּיזלעך פון די שיידן

אַזוי זיך, גלאַט פון שפּיל וועגן, אין מיטן גאַס.

דער רבי וואָלט באַדארפט גוט מתרה זיין —

מהר"ם

תלמידים מיינע, אשר-לעבן איז גערעכט.

איך בעט אייך זייער אָפּגעהיט צו זיין —

חיים בן מכיר

(אומצופרידן)

מיר זיינען אלע אָפּגעהיט און פאַרזיכטיק.

אשר

אַט שטייט איר דאָך און שפּילט זיך מיט די קלינגלעך.

ניט רעכט אַזוי.

שמשון

און איך מיינ אויך ווי אשר —

מהר"ם

געדענקט, תלמידים מיינע — נאָר פון שוין וועגן ;

ווייז טאַמער, חס-חלילה, פאַרגעסט איר —

חיים

ווי קענען מיר פאַרגעסן ?

(די וואָס האָבן אַרױסגעצױגן די שפּיזן באַהאַלטן זיי צוריק אין די שטעקנס)

מהר"ם

אויב דאָ אויף אונדזער גאָס, אויף דער זייט טויער,
איז אונדזער לעבן אזוי הפקר —
אַפּשיטא שוין אויף זייער גאָס, אויף יענער זייט.
איז טאַמער וועט, חלילה, ווער פון זיי
מיט עפעס אונדז אין וועג פוגע זיין —
זאָלט איר, איך בעט אייך נאָך אַמאָל, זיין אָפּגעהיט,
ניט ווערן אומגעדודיק גלייך אויף דער מינוט,
ניט לאָזן זיך אַריינלאָרן אין אַ געשלאָג.

חיים

דער רבי ווייס דאָך מער פון אַלעמען,
און אויך ר' אשר ווייסט דאָך אויף געוויס,
אַז יידן זיינען קיינמאָל ניט קיין אַנפאַלער.
אַ סימן — וועמענס האָב און גוטס איז צעראַבירט ?
און וועמענס הייזער ברענען ? — אונדזערע, ניט זייערע.

אשר

וואָס חיים זאָגט איז טאַקע אמת,
פונדעסטוועגן וואָלט גאָר דער רבי, לפי דעתי,
באַדאַרפט דעם נאַרישן כלי-זיין אטורן.

מהר"ם

פאַרוואָס, אשר ?

חיים

מיט וואָס איז אַ כלי-זיין נאַריש ?

אשר

דערביי האָב איך אַן אנדער יידישע מחשבה,
און האָבן מורא אים צו טראָגן אָפּן.
און מורא אים צו טראָגן אָפּן האָבן מיר דאָך אַלע,
אַפילו די פון אונדז וואָס שפּילן זיך אַמאָל מיט אים. —
פאַרוואָס ? ווייל אַ כלי-זיין נאָר פון שוץ וועגן
מוז זיין פאַרדעקט, פאַרבאָרגן ווי אַ גנבה,
און דאָס איז ניט אין כבוד פון השם יתברך,
און ניט אין כבוד פון ישראל.

חיים

טאָ לאַמיר טראָגן אָפּן דאָס כלי-זיין.

מהר"ם

דאָס קאַנען מיר ניט, חיים.

ראש הקהל

צי איז עס ניט צום חזק, רבי,
א פאַר פאַרשפּיצטע שטעקנס אַנרופן כלי-זיין?
מיר מאַכן זיך דערמיט דאָך טאַקע נאַריש,
און שפּילן נאָר אַריין די ריטערס אין די הענט.
די ריטערס האָבן שווערדן אמתע, און שפּיזן,
און העק און פאַנצערס און צעשוימטע פּערד. —
דעריבער מיין איך אויך —

חיים

און איך מיין אַנדערש.

אשר

דערביי האָב איך אַן אַנדער מחשבה,
און אויך אַן אַנדער שאַל, רבי, —
איר אַלע, ברידער, דאַרפט די שאלה פרעגן: —
צי קאַנען מיר דען זיין ווי זיי?
צי ווילן מיר דען זיין ווי זיי
אפילו ווען מיר וואָלטן עס געקאַנט?
א תשובה קאָן נאָר איינע זיין אויף דעם:
מיר קאַנען ניט און ווילן ניט.
פון דעם איז שוין געדערונגען, אַז די שווערד
מיט איר באַשיינפּערלעכער תאווה און הנאה
געהערט אין סאַמע תוך צו זיי. ס'איז זייערס.
פאַר אונדז איז זי אַ מוקצה.

חיים

ר' אשר, דוכט זיך, טראָגט אַליין אַזאַ כלי-זיין —

אשר

אודאי טראָג איך, ווייל — אַל תפרוש מן הצבור.
און חיים ווייס, אַז ווען מען דאַרף
בין איך ניט פון די לעצטע, פון די שרעקעדיקע.
כ'האָב נעכטן אויך ביים אַנפאַל פון די הינט
מיין שפּיזל-שאַרף גענוצט, און גוט גענוצט.
פונדעסטוועגן, בין איך זיך מודה דאָ פאַר איך,
אַז יעדעס מאָל ווען כ'ריר זיך צו צום שפּיזל,
איז ווי איך וואָלט זיך צוגערירט צו טומאה,
און כ'וואָש די הענט ווי נאָך אַן אַנריר פון אַ שרץ. —
און איר — איר שפּילט זיך נאָך אַרום מיט דעם!

חיים

איך בין לחלוטין מיט ר' אשרס רייד ניט מסכים.
ראש הקהל

(מיט אומגעדולד)

אין מיטן גאנג — א פילפול גאר,
אין מיטן חורבן — א מחלוקת גאר.
דער הערצאג ווארט דאך, רבי.

מהר"ם

קיינ ביידן ניט, ראש הקהל. זאל ער ווארטן.
די גזירות וועלן ניט פארשפעיטן.
(ווענדט זיך צו אן אנדער תלמיד)
און וואס זאגט איר, הלל?

הלל הכוהן

ביים רמב"ם, בין איך זיך משער, רבי,
וואלט גאר קיין שארף ניט געווען צי מעג א ייד
באשיצן זיך אנטקעגן שונא מיט געווער.
דער רמב"ם וואלט אפילו הייסן אנפאלן, —
יא. יא. די ערשטע זיין אפילו אנצוגרייפן —
אויב נאר עס זאל א חיוב זיין דערביי,
א חיוב און א שכל הישר.

משה בן חסדאי

ר' הלל איז שוין דא מיטן שכל הישר!
אז אך און ווי וואלט זיין צו אונדז
ווען עס ישראל וואלט זיך נאר פארלאזט
אויף ברעקלעך שטאל און ברעקלעך שכל הישר!

חיים

איז, הייסט עס, וואס? —
איז, הייסט עס, נעמען און זיך אויסלייגן,
להבדיל, ווי די קעלבער צו דער שחיטה?

אשר

פארוואס עפעס ווי קעלבער, חיים?
פארוואס ניט גאר ווי יצחק אויפן בארג מוריה?

שמואל

פארוואס ניט ווי די עשרה הרוגי מלכות?

חיים

פארוואס ניט מיט דער שווערד אין האנט ווי רבי עקיבא,
וואס האט געוועקט בר-כוכבאן צו מרידה?

מהר"ם

כ'וער איבערטראכטן וועגן דעם, תלמידים מיינע, —
דער ענין איז אַ האַרבער.

(פון הינטערגרונט טרעטן אַרויס אַהאַטפער און דניאל. דניאל
קומט צו נאָענט צום מהר"ם)

דניאל

פאַרוואָס ניט טראַכטן, רבי הייַזיקער,
אַז צווישן די עשרה הרוגי מלכות
איז אויך געווען אַ יוסף חיים ברענער,
אַ ווילנער שוסטער-יונג — אַ לעקערט,
צי גאָר אַ פראַסטער איטשע מאַיער פון מאַידאַנעק?

מהר"ם

(געפלעפט)

ווער?

אלע

(אַרום)

ווער?

אַהאַספער

דער רבי זאָל ניט האָבן קיין תרעומות —

מהר"ם

ווער זענט איר, ר' ייד?

אַהאַספער

מיר קומען פון דער פרעמד.

דניאל

פון ווייטע לענדער.

מהר"ם

(גיט זיי שלום)

שלום עליכם, יידן.

די מאַדנע לאַטעס מיטן מגן-דוד זאָגן עדות
אויף אייער יידישקייט.

דניאל

ווי דאָ ביי אייך — די שפיצן פון די הוטן.

מהר"ם

די הוטן טראָגן מיר ווי שאַנדע-צייכנס —

וועט איר דאך אויך דעם צייכן דארפן אנטאן.
דעריבער נעמט אראפ די לאטע מיטן מגן-דוד,
איר זאגט ניט דארפן אייער שאנדע-צייכן טאפלען.

דניאל

מען וועט מיך שלאגן אויב איך וועל עס טאן.
אין היטלער-לאגערן פארפייניקט מען דערפאר.

פון עולם

אין וועמענס לאגערן ?

דניאל

אין היטלערס, ימח שמו. איר וויסט ניט ווער דאס איז ? —
וואס קוקט איר אלע אזוי שארף פארהידושט ?
איך קום פון פינצטערניש, פון פייניקונג,
מיין לייב איז מיר צעשמיסן און צעשניטן.
און איר קוקט אויך אויף מיר מיט חידוש, רבי. —
צי איר דערקענט מיך ניט ?
צי איר זענט ניט מיין שכן וואס אין תפיסה ?

מהר"ם

אין וועלכער תפיסה ? וואס באטייטן דיינע רייד ?

דניאל

איך זע דעם רבין איינגעזעצט אין תפיסה —
איך זע — איך זע —

(אלע ארום גאפן)

אהאטספער

א נעמט ניט זיינע רייד פאר אומגוט, רבי.
איר זעט דאך אלע — ער איז מיד, צעטומלט.
מיר קומען פון א לאנגן שווערן וועג.

מהר"ם

איר זענט זיין פאטער ?

אהאטספער

אפשר מער נאך ווי א פאטער.

מהר"ם

וואס הייסט ? — צי מעג איך וויסן אייער נאמען ?

אהאטספער

דער רבי ווייס מיין נאמען שוין פון לאנג.
דער רבי קאן מיך —

(מהרם קוקט לאנג אהאטפערן אין די אויגן. פון אונטערן טויער
באווייזט זיך דער שליח פון אריענט, מיט אַ טורבאַן אויפן קאָפּ,
אַ מאָן פון אַ יאָר פערציק. צווישן עולם ווערט אַ גרויס גערודער)

פון עולם

דער שליח, רבי !

מהר"ם

(צאָרנדיק)

איך וויל אים ניט זען.

פון עולם

דער רב זאָל לעבן וויל איך ניט זען.

שליח

דער רבי מוז מיך זען. ער מוז.

(שפּאַרט זיך און קומט צו נאָענט צום מהר"ם)

מהר"ם

איך האָב געאסורט אייער זיין דאָ, ר' שליח.

שליח

(מיט התפעלות)

אַ זאָל דער רבי ניט אַוועקנעמען זיין פנים
פון איינעם, וועמענס אויגן ס'האָבן זיך געטונקט
אין ריינעם זיין פון אונדזער ארץ הקדושה,
און וועלכער קומט צו איך אין טעג פון גזר
מיט גוטע בשורות וועגן ביאת המשיח.

מהר"ם

כ'בין גזר ניט אַרויפצוברענגען אויף דער צונג לשוא
דעם נאָמען פון משיח צדקנו.

שליח

ווי זאָל איך ניט אַרויפברענגען זיין נאָמען ? —
אַז ער איז דאָך מיט מזל שוין געקומען,
מיט ברכות מיך געשיקט צו איך.

מהר"ם

עס קאָן ניט זיין. דער קץ איז נאָך ניט אָנגעשטאַנען.

שליח

אַז מיינע אויגן האָבן דאָך אַזיין געזען
זיין צויכטנדיק געשטאַרט, און כ'האָב אַזיין
פאַרנומען פון זיין מויל דאָס זיסע וואָרט : גאולה.
גערעדט האָט ער צו מיר אַזוי צו זאָגן :

צו אַלע יידן גיי און זאָג צו זיי :
 אין אונדזער הייליק לאַנד אין ארץ־ישׂראל
 אַ מלך חסד הערשט, דער כאַן ארגון,
 און סעד אל אבדול דער ייד — זיין שני למלך,
 און שלום און מנוחה איז ביי אונדז,
 און ס'רופט צו קבוץ גליות אַלע יידן
 דער מלך המשיח אבולפיה.

מהר"ם

ער איז ניט אַנדערש ווי אַ משיח שקר.

שליח

אַז וויי צו מיר אַזוינס צו הערן.

פון עולם

פאַרוואָס ניט גלויבן אים ? פאַרוואָס ?
 מיר ווילן גלויבן אַז סאיז אמת.
 מיר ווילן גלויבן. —

מהר"ם

איך הייס אייך ניט פאַרפירן ס'פאַדק !

שליח

פאַרוואָס אַזאַ אכזריות, רבי ?

מהר"ם

איך הייס אייך גלייך פאַרלאָזן מאַינץ.

(צום אָנגעזאַמלטן עולם)

און איר, רבותי, גייט צו זיך אין די שטיבער,
 פאַרריכט דעם היזק יעדער ווי ער קען,
 און אויך דעם שטאַט־עירוב פאַרריכט,
 ווייל ישוב, רבותי, איז ישוב,
 און מאַרגן, אם ירצה השם, איז ערב שבת.
 און איצטער לאַמיר גיין צום הערצאָג, ראש הקהל.

(די מחנה יידן לאָזט זיך צום טויער)



בילד דריי

(אין פאלאץ ביים הערצאג אלברעכט פאן האהענבערג. ביי די טירן ריטערס.)

הערצאג

אריינלאזן דעם יודע.

(וואָך עפנט די טיר. מהר"ם קומט אַריין מיט זיין שטעקן אין האַנט.
נױגט זיך פאַרן הערצאָג. הערצאָג מיט געמאַכטער העפלעכקייט)

אַ זייער אנגענעם צו זען פאַר זיך דעם רב פון יודנגאָס.

מהר"ם

איך דאַנק זיין האָהייט פאַר גאַסטפריינטלעכקייט.

הערצאג

(סאַרקאסטיש)

אַ גרויסן שטעקן טראָגט דער רב פון יודנגאָס.
אַ שטאַלצן שטעקן מיט אַ גאַלדן הענטל,
און אויך אַ זיגל טראָגט דער רב פון יודנגאָס.

מהר"ם

זיין האָהייט האָט ניט איין מאָל שוין
געזען מיך מיטן זעלבן שטעקן, מיטן זעלבן זיגל.

הערצאג

איז טאַקע זייער זאַנדערבאַר: דער יודן־רב
טראָגט שיר ניט קעניגלעך זיין שטעקן.

מהר"ם

זיין האָהייט קאָן היינט זען אויף אונדזער גאַס
אַ סך סימנים קעניגלעכע.

הערצאג

צום ביישפּיל?

מהר"ם

פאַרברענטע שטיבער, אויסגעהאַקטע שויוּבן,
צעפּלינדערט האָב און גוטס —

הערצאָג

(געטרעפן צאָרנדיק)

דער רב פון יודנגאָס קאָן זיין אויך ביטער.
דער רב פון יודנגאָס פאָרגעסט, ווייזט אויס,
פאַר וועמענס אָנגעזיכט ער שטייט.

מהר"ם

איך שטיי פאַרנויגט פאַר מלכות, אייער האָהייט.

הערצאָג

דער רב פון יודנגאָס ווייזט צופיל שטאַלץ אַרויס.
(גאליק צווישן די ציין)

כ'דערצויב דעם רב פון יודנגאָס צו זעצן זיך.

מהר"ם

(זעצט זיך ניט גערן).

איך דאַנק, אייער האָהייט.

הערצאָג

דער יודן־רב איז אַ געלערנטער און קלוגער מאַן.
דאָס ווייס איך שוין פון לאַנג. יא, פון לאַנג.
כ'האָב שטענדיק פאַרגעניגן פון זיין חכמה
און פון זיין פעאיקייט פאַראויסצווען געשעהענישן.
וואָלט וואונדערבאַר געווען ווען ער נעמט איינס און צוויי
און טרעפט צו וואָס כ'האָב אים גערופן.

מהר"ם

מסתמא צוֹרֵיב דעם, כדי אויסצודריקן מיטגעפיל
צו אונדז, און אויך באַדויער, פאַר דעם אָנפאַל
אויף אונדז מצד דעם בלוטיקן המון פון מאַינץ,
און — אפשר — אויך אַרויסצעווייזן גרייטקייט
צו אויפשטעלן צוריק דעם שאַדן אונדזערן.

הערצאָג

(אַ געלעכטער־ספאזמע כאַפט אים אַרום. ער שפּרינגט אויף).

דער רב פון יודנגאָס רעדט פרעך.
געהערט האָב איך אַז אייערע יונגעלייט גאָר
געוואָרפן האָבן זיך מיט שאַרפע מעסערס
אויף מיינע בראַווע ריטערס.

מהר"ם

באַשיצן זיך דאַרף זיין דערצויבט אַיעדן.

הערצאָג

די יודן האָבן ניט קיין מינדסטע רעכט
אַליין זיך צו באַשיצן, אײַך דאַרף זיי באַשיצן.

(זעצט זיך צוריק, באַהערשט זיך)

איך זע — איך דאַרף אַליין דעם יודן־רב דערציילן
אויף וואָס כ'האָב אים גערופן.

מהר"ם

כ'בין לויטער אויפמערקזאַמקייט, אייער האַהייט.

הערצאָג

דער רב פון יודנגאַס און אַלע יודן ווייסן,
אַז אונדזער פאטערלאַנד איז היינט אין גרויסער נויט
צוליב דעם קריג, וואָס דער פאַררעטער עבערהאַרט
פאָן וויטענבערג האָט ווילד אַרױפגעצוואונגען
אויף אונדזער אימפּעראַטאָר.

מהר"ם

זיין האַהייט, האָף איך, ווייס געוויס,
אַז אַלע יידן טוען אַלץ נאָר וואָס זיי קאַנען
צו העלפן אונדזער אימפּעראַטאָר.

הערצאָג

ס'איז ניט גענוג, ס'איז קריגסצייט, יודן־רב.

מהר"ם

מיר זיינען דאָן אַן אַרעמע קהילה, אייער האַהייט.
מיר דאַרפן אויסהאַלטן אַ סך יתומים און אלמנות —

הערצאָג

איך גלויב אייך ניט. אַיעדערער פון אייך
איז אָנגעשטאָפט מיט געלט. אַיעדערער פון אייך.
און אַלץ נאָר וואָס ביי אייך קומט פאַר איז מיר באַקאַנט.
איך גלויב אייך ניט. און זאָל דער יודן־רב
פאַרנעמען ריכטיק מיינע ווערטער: אַ באַפֿעל
איז אָנגעקומען היינט פון אונדזער אימפּעראַטאָר,
אַז אַלע מאַינצער יודן זאָלן אין אַ חודש צייט
דער קעניגלעכער קאַסע צושטעלן מזומן פופציק טויזנט מאַרק.

מהר"ם

(אויפגעציטערט, שטעלט זיך אויף)

גאַנץ מאַינץ פאַרמאָגט אַפילו ניט קיין העלפן
פון אַט דער מוראדיקער סומע, אייער האַהייט.

הערצאָג

איר קאָנט זיך ווענדן צו די אַנדערע געמיינדעס אייערע
פון אונדזער קעניגרייך.

מהר"ם

אויך זיי זיינען ווי מיר, און אפשר מער נאך, אַרעם.

הערצאָג

דער איינפֿאָסט פון דעם יודן־רב אויף אַלע יודן
איז גרויס. זיך וואָרט קען אַלץ דערגרייכן.
דאָס ווייס דער אימפּעראַטאָר און אויך איך.

מהר"ם

איך קען אַזוינס אויף זיך ניט נעמען.

הערצאָג

דאָס וואָרט „איך קען ניט“ עקזיסטירט ניט
אין אימפּעראַטאָרס גרויסער קעניגרייך. — — —
איך האָב געהערט, אַז צווישן מיינע יודן
צעוואַקסט זיך אַ פאַררעטערשער ווילן
אָועקצעוואַנדערן פון אונדזער לאַנד, אַפילו אַ שליח
איז שוין צו איך געקומען, ווייס איך. — זאָג איך איך,
אַז קיינער זאָל ניט וואַגן זיך פון אַרט צו רירן.
די היגע יודן זיינען מיינע. מיינע.
און אויך דער רב פון יודנגאָס געהערט צו מיר.

מהר"ם

כ'געהער, ווי אַלע יידן, צום באַשעפּער פון דער וועלט
און מער צו קיינעם.

הערצאָג

שטיי זיך !

מהר"ם

כ'בין מערער נאך ווי שטיי.

הערצאָג

וואָס מיינט דער יודן־רב ?

מהר"ם

(שווייגט)

הערצאָג

דער רב פון יודנגאָס שווייגט פרעך.

מהר"ם

זיין האהייט האָט דעם אויסדרוק פרעך
געברויכט שוין אין מאָל פריער.

הערצאג

ווייל אמת. — פרעך און ניט געהאַרנאָם
איז יעדער יודע. — דער באַפעל פון אונדזער אימפּעראַטאָר
וועט מוזן זיין דערפילט. דער רב פון יודנגאָס
וועט דאַרפן צושטעלן דאָס גאַנצע געלט.

מהר"ם

דער רב פון יודנגאָס איז ניט קיין געלט־מינצער.

הערצאג

איך וויל פון גאַרנישט וויסן, רב פון יודנגאָס. —
איך האָב ביי זיך אַ מאַן פון אייערע,
זאָל ער אייך געבן בעסער צו פאַרשטיין
די פולע סומע ווי אזוי צו שאַפן. —

(ער עפנט אַ טיר, גיט אַ מאָד מיט דער האַנט. סיקומט אַריין קנופ.
הערצאָג שטעלט פאַר)

קנופ — רב פון יודנגאָס.

(צום וויטער)

דער רב פון יודנגאָס קוקט אויס די אויגן נאָך אַ ראָט.

(גיט אַרויס. מהר"ם, דערשטוינט, לאָזט אַרונטער דעם קאָפּ, פאַר־
דעקט מיט ביידע הענט די אויגן. עפנט ניט דאָס מויל.)

קנופ

(נאָך אַ לאַנגן שוויגן)

וועל זאָגן גלייך דעם הערצאָג, אַז איר ווילט ניט רעדן.

מהר"ם

(זעצט זיך אַרונטער ווי צוזאַמענגעבראַכן. שוויגט)

קנופ

אַ ריטער רעדט צו אייך,

אַ ריטער פון דעם אימפּעראַטאָרס קעניגרייך,

אַ ריטער מיט אַ שווערד און פאַנצער.

מהר"ם

(קערט זיך אום צו קנופן מיט דער פלייצע. שוויגט)

קנופ

איך וועל אייך צווינגען אויפצעפענען דאס מויל,
איך וועל אייך צווינגען אויפצושטעלן זיך פאר מיר. —
יא, יא — איך קען — און וועל — אייך צווינגען!
צי זעט איר ניט ווי ס'עפענען זיך אויף פאר מיר
די ברייטע טירן פונעם הערצאגס פאלאץ?
צי זעט איר ניט ווי כ'גיי צו גדולה?
איך וועל אייך אלעמען נאך זען ביי מיינע פיס.
יא, יא.

(גייט אַ געלויף איבער און שטעלט זיך אַנטקעגן דעם מהר"ם פנים,
שרייט אַריין)

אַ שנאה ברענט אין מיר צו אייך,
אַ שנאה צו אייך אלעמען!

מהר"ם

(דרייט זיך אַוועק מיטן פנים אין אַ צווייטער זייט. שוויגט)

קנופ

איר ווילט מיט מיר נאך אלץ ניט רעדן,
אפילו ווען איר וויסט אַז מיט מיין עצה
וואָלט איך געקאָנט אייך בריינגען הייל אין דער מינוט.
איר פירט נאך אלץ אַ חרם קעגן מיר.
און אפשר זיצט איר גאר אויך איצט און שילט מיר,
אַ רבי שילט זיין תלמיד. יא, איך זע, איך זע;
פאַרוואָס? — דערפאַר ווייל כ'האַב געוואָלט אַביסל מער
ווי יעדערער פון אייך האָט אָפגעמאַכט ביי זיך
אַז ס'קומט מיר. כ'האַב געוואָלט די טאַכטער אייערע
און עפעס מערער נאך דערצו. און איר און אַלע
געוואָרפן האָבן מיר אין פנים נאָר בזיונות.
איר אַלע האָט געמיינט אַז קנופ איז נאָר אַ נאָר,
אַ חסר דעה און ניט מער, אַ הפקר, אַן אַ היים —
ווייל קיינער ווייס ניט ווער זיין פאַטער איז געווען,
און קיינער ווייס ניט וואו זיין מוטער איז. —
און ער אליין ווייס אויך ניט. יא, איר האָט געמיינט אַזוי.
און איצטער זעט איר דאָך שוין אַלע איין דעם טעות.
איר זעט דאָך שוין אַז איך בין קליגער פון אייך אלעמען.
איך האָב געוואָלט דעם טעם פון זינד פאַרוואָס,
דעם זיסן, דעם געשמאַקן טעם פון רשעות;
געוואָלט — און אַט טאַקע פאַרוואָס. נו, אדרבה,

זאָל ווער פון אייך אַ צווייטער האָבן שכל
צו טועם זיין, ווי איך, דעם זיסן טעם פון רשעות! —
איך זאָג אייך, רבי, אַז ס'איז טעם גן-עדן.

(ער וואָרט אַז דורך זיינע אויפרייצנדיקע ורייד זאָל מהר"ם עפעס
זאָגן. אָבער מהר"ם זיצט ווי פריער מיט אַ פאַרדעקטן פנים, מיט
דער פלייצע צו קנופן און שווייגט. קנופ ווערט אויסער זיך)

איר שווייגט נאָך אַלץ. איר עפנט ניט דאָס מויל,
ווייל איר פאַרגינט מיר ניט דאָס גרויסע גליק.
יא, יא. איך זע עס און איך שפיר עס.
ווייל איר האָט קיינער ניט קיין מוט דערצו,
און איך האָב יא. וואָס מער איר שווייגט,
וואָס מער איר ווילט מיר אַפּווישן מיט ביטול,
אַלץ מערער ווער איך שטאַרקער, און איך זאָג אייך:
דאָס גליק פון רשעות און אפילו פון רציחה,
די פרייד אפילו פון פאַרגיסן יידיש בלוט
מעג אויך אַ ייד אַמאָל פאַרזוכן.
(פרייטע)

יא. יא. פאַרוואָס זאָל אַזאַ גרויסע פרייד
געהערן נאָר צו עשון און ניט צו יעקבן?
פאַרוואָס זאָל אויך אַ ייד ניט האָבן די הנאה
פון נוקם זיין זיך אָן אַ צווייטן ייד
און אויך אָן גאַנצן פאַלק — רַמְשֵׁל, אַט ווי איך? —
איך וואָרן אייך אַ צווייטן מאָל: אַ ריטער רעדט צו אייך —
אַ ריטער פון דעם אימפּעראַטאָרס קעניגרייך,
אַ ריטער מיט אַ שווערד און פאַנצער.
דער הערצאָג וויל איך זאָל דעם יודן-רב
אָן עצה געבן ווי אַזוי צו שאַפן
דאָס געלט וואָס ווערט פאַרלאָנגט פון אייך.

מהר"ם

(זיצנדיק אָפּגעקערט פון קנופן מיט דער פלייצע, רעדט אַרויס
ענדלעך אַזוי ווי מיט אַ קול פון אַ ווייטער טיפעניש)

פאַרשאַלטן זיי אַ צווייטן מאָל לעולם ועד.
מיין קללה זאָל דיר נאָכגיין, ביז זי וועט
אַנידערוואַרפן דיך ווי אַ צעבראַכן שטיקל ליים.
(סיקומט אַריין דער הערצאָג)

הערצאָג

נו וואָס?

קנופּ

(ווי סילשון וואָלט אים אָפּגענומען)

ער האָט מיך ווידער גאָר געשאַלטן!

הערצאָג

(מאַכט אַ צייכן אַז קנופּ זאָל אַרויסגיין. קנופּ אָפּ)

איך זע אַז מיין פאַרלאַנג איז ניט דערפילט געוואָרן.

מהר"ם

אַזא פאַרלאַנג קען ניט דערפילט ווערן.

הערצאָג

דער רב פון יודנגאָס וועט מוזן איצט אַזיין

געפינען וועגן ווי אַזוי צו אויספירן

דעם הייליקן באַפעל פון אונדזער אימפעראַטאָר.

איך זאָג: דער רב פון יודנגאָס וועט מוזן.

דער רב פון יודנגאָס וועט זיין פאַראַנטוואָרטלעך דערפאַר.

איך גיב דעם רב פון יודנגאָס פיר וואָכן צייט.

דער יודן־רב קאָן גיין איצט. גוטן טאָג.

(מהר"ם אַ שווייגנדיקער לאַזט זיך אַרויסגיין)



בילד פיר

(אין חדר פון מהר"ם. די שוויבן אויסגעבראָכן.)

אסתר

(ביים אויסגעבראָכענעם פענצטער)

מען דארף, בת שבע לעבן, נאך א טוך
די שוויבן צו פארשטאָפן.

בת שבע

(א זקנה, דערלאנגט אסתר א טוך)

אַט האַסטו, אסתר'לין.

אסתר

אַ שטורעם־רעגן קלייבט זיך דרויסן.
דעם גלעזער זעט מען נאך ניט אַרום אונדז ?

בת שבע

ער איז נאך אַלץ אין בית־המדרש, טאָכטער.
אויך דאָרט קיין גאַנצע שויב ניט איבערגעבליבן.
אַ בראַך זאָל אויף זיי קומען — אויף די רוצחים.
(ביידע אַרבעטן אַרום דעם פענצטער, דורך וואָנען עס דרייט
זיך אַ ווינט פון גאָס)

אסתר

אַזאַ מין קלאָגן פון אַ ווינט אין מיטן זומער.
וואָס זאָגט איר ניט צו דעם, בת שבע לעבן ? —

בת שבע

כ'זאָג גאַרנישט, אסתר קרוין, כ'זאָג גאַרנישט.
ווייל וואָס איז דאָ צו זאָגן ? —
אַן גאָט דער באַרעמהערציקער טוט טאָן זיין רצון —

אסתר

און שיקט אויף אונדז די מערדער אָן,
און ברעכט אַרויס די שוויבן אונדזערע. —

בת שבע

(לייגט אַרויף איר האַנט אויף אסתרס ליפּן)

האַט איין די ווערטער, אסתרליין.

אסתר

(מיט אומרו)

דער פאָטער איז נאָך אַלץ נישט פון הערצאָג.

בת שבע

ער וועט, אם ירצה השם, באַלד קומען.

אסתר

אַזויפיל מאָל געבעטן אייך צו איבערלאָזן
די שווערע אַרבעטן אין שול און אין די שטובן
פאַר מיר און פאַר מיין שוועסטער. —

(ווייל אַרויסנעמען פון איר האַנט די טיכער מיט וועלכע זי נעמט
ווישן די דילן)

בת שבע

וואָס רעדסטו, האַרץ מיינס ?
צי טויג איך שוין נישט מער צו קיין מאַכע ?
אַ לעבן אָפגעלעבט מיט אייך,
געלויבט השם יתברך פאַר דער זכיה.

אסתר

איך מיין, חתילה, נישט קיין שלעכטס.

בת שבע

ווי קאַנסטו מיינען שלעכטס, מיין אסתרליין ?
אַ טייערע, אַן איידעלע ווי דו. —
געראַטן אין דיין מוטער די צדיקת, עליה השלום.

אסתר

(מיט טרערן)

בת שבע, האָט רחמנות.

בת שבע

צי בין איך נישט אַליין געווען אַן עדות
ווי זי איז אומגעקומען מיט גאָטס נאָמען אויף די ליפּן ?
און אויך אַזוי די ברידער דיינע חיים און יהודה.
ס'איז היינט דאָך יאַרצייט, אסתרליין. פינף יאָר שוין
זינט יענע טעג פון גזר און קידוש השם.

אסתר

איך ווייס — איך ווייס.

(זי פאָלט צו צו דער אַלטער. ביידע וויינען. עס קומט אַריין
די עלטערע שוועסטער ירחל.)

רחל

נאָך אַלץ ניטאָ דער פּאָטער.
כ'בין אומרואיק. — איר וויינט?

אסתר

דער מוטערס יאַרצייט היינט — צי ווייסטו ניט?

רחל

אוודאי ווייס איך.

(נעמט אויך שטיל וויינען)

בת שבע

פונדעסטוועגן פאָרגעסט ניט, קינדערלעך,
אַז מאַרגן, אם ירצה השם, איז ערב שבת,
איז דאָרף מען נעמען זיך געשמאַק צו דער מלאכה:
פאַר אַלע מאַנסלייט פרישע העמדער אויסוועלגערן,
און אויפראַמען די חדרים פון די ישיבה־בחורים.
דער שבת־קודש זאָל אונדז ניט פאַרשטערט זיין —
די רוצחים און דעם נאַר־משומד אויף להכעיס.

אסתר

דערמאָנט ניט דעם משומד, כ'בעט איך.

רחל

ער דרייט זיך ווידער דאָ אַרום. ער לויערט.
דער מענטש מוז זיין משוגע אויף אַן אמת.

אסתר

גענוג צו רעדן וועגן אים. גענוג.
איך האָב אייך בילכערס וואָס צו זאָגן —
(מיט אויפֿרעגונג)
אַ סוף מוז נעמען צו דעם אַלעם.

רחל

וואָס מיינסטו, אסתרליך?

אסתר

דער הייליקער שליח פון משיח צדקנו —

רחל

(אויפגערגוט)

אויך דו? — צי האסטו נישט געהערט דעם פאטערס רייד?

בת שבע

און אפשר איז עס טאקע אמת, קינדערלעך?
אן אפשר איז משיח שוין געקומען טאקע — — —

אסתר

כ'ויל גלויבן, גלויבן, אז ער איז געקומען!
ווייל דא — וואס האבן מיר?
רציחות, חרפות, בלוט און פייער.
איך וואלט די ערשטע זיין
דאס רשעותדיקע היימלאנד צו פארלאזן.

רחל

פונדעסטוועגן פארפעסטו נישט צו זאגן היימלאנד —

אסתר

א סוף — א סוף —
איך שפיר דאס אנקומען פון נאך מער גור.

(עס זיינען אריינגעקומען אין דער צייט אהאטפער און דניאל.
די פרויען האבן זיי נישט באמערקט. די לעצטע ווערטער פון
אסתר זיינען געזאגט געווארן ווען די אורחים זיינען שוין אריין)

אהאטפער

דאס אנקומען פון נאך מער גור —
צו וואס נביאות זאגן שלעכטס אויף זיך אליין?
נישט רעכט אזוי — —
(די פרויען גאפן פון שרעק)

די פרויען

ווער איז דא? אוי!

אהאטפער

גאט העלף.

דניאל

מיר זיינען אורחים.

בת שבע

אוי, קינדערלעך. — משונהדיקע יידן.
אזא מין לאטע אויפן אָרעם — זעט!
און אויך אזא משונהדיקער הילוך.

רחל

פון וואָנען קומען יידן?

אהאספער

פון זייער ווייט. — —

דניאל

און איך האָב אַנדערש אויסגעטייטשט די ווערטער,
וואָס עמיצער פון אייך האָט דאָ געזאָגט:
"דאָס אָנקומען פון נאָך מער גזר" —

רחל

וואָס מיינט דער אורח?

דניאל

דאָס מיינט:
דער גזר איז שוין געקומען.
געקומען. יא, געקומען.
צו וואָס נאָך האָבן ספקות?
צו וואָס נאָך וואָרטן?
איך קען פאַראויס אייך זאָגן וואָס עס וועט געשען.
איך קום פון דאָכאָ, פון זכאָנשין, פון מאַידאָנעק.

אסתר

פון וואָנען, זאָגט איר, קומט איר?

דניאל

(געקלעמט)

פון זייער ווייט — פון ווייטן שפעטער.

אהאספער

(מיט געבייזער)

דניאל!

דניאל

איך מיי — איך קום פון ווייטע לענדער,
און מיד בין איך אַזוי.
די וועגן אַלע זיינען שטויביק, זייער שטויביק.

און ס'איז אזוי די טבע שוין פון פיס —
זיי ווערן מיד .

(צו אהאספער)

ניט אמת, זיידע ?

אהאספער

אוודאי, אמת.

(צו די פרויען)

א דרך שוין אזא ביי אים —
ארויסצובאפן זיך מיט ווערטער פאר דער צייט.

אסתר

פאר וועלכער צייט ?

אהאספער

ניט נייטיק אפצושטעלן זיך אויף יעדעס ווארט.
ניט אדעמאל איז צייט אן ענין.

בת שבע

די אורחים זיינען הונגעריק געוויס.

רחל

קומט, וואשט אייך, וועט איר עפעס עסן.

אהאספער

איך טראכט : מיר זאלן ווארטן אויפן רב.

רחל

איר ווייסט דען וואו דער פאטער איז ?

דניאל

אוודאי ווייסן מיר. מיין הארץ גייט ווידער אויס
צו זאגן אייך אז —

רחל און אסתר

(מיט שרעק)

וואס ווייסט איר ? — זאגט.

אהאספער

ער מיינט, חלילה, ניט קיין זאך.
מיר זיינען דא אין שטאט פון אינדערפרי נאך.
געזען דעם רב ווי שטאלץ ער איז געגאנגען
באגלייט פון אדעמען צום הערצאגס פאלאץ.

אסתר

נאָר עפעס, זע איך דאָך, דערזאָגט איר ניט.

דניאל

מיר מוזן שטענדיק עפעס ניט דערזאָגן, —
אַז ניט וואָלט ערגער נאָך געווען.

אסתר

איר וואָרפט אויף אונדז אַ פחד אָן.

אהאספער

צו פחד דאַרפן יידן זיין געוואוינט.

דניאל

(צו אסתר)

און איך וואָלט זייער שטאַרק געוואָלט
די אויגן אייערע באַפרייען פון אומזיסטן פחד.
די אויגן אייערע געפּעלן מיר.
זיי קוקן אַזוי אומעטיק און שאַרף,
און זיכטיק אומעטיק אַזוי.
די אויגן אייערע דערוואַרעמען מיין האַרץ.
איך קען זיי שוין פון דאַנג, פון דאַנג.
די אויגן אייערע געפּעלן מיר.

בת שבע

אוי ווי, וואָס רעדט דער אורח?
וואָס רעדט ער, אסתרליין?
אַזוינס צו ברענגען פאַרן מויל ביים רב אין שטוב.

דניאל

ניט נעמט פאַר אומגוט, כ'בעט איך,
די אומגעריכטע ווערטער מיינע.

אהאספער

אַט קומט דער רב.

(עס קומט אַריין מהר"ם מיט די מערסטע פון זיינע באַגלייטער.
די טעכטער, ניט דרייַסט, ניט אויסמישנדיק זיך מיטן עולם,
זשטרעקן זייערע הענט צום פאַטער. אַהאַספער און דניאל פאַר-
טוישירן זיך צווישן עולם, פאַרשאַטענען זיך אַהינטערן שראַנק
מיט ספרים.)

ביידע טעכטער

אַ פאַטער לעבן, פאַטער לעבן.

מהר"ם

ניט וויינען, קינדער מיינע. נאָר ניט וויינען.
דער בורא עולם טוט ניט אָפּ פון אונדז זיין חסד.
איך בעט איך, גייט צו זיך.

(די טעכטער און בת שבע גייען שטיל אַרויס. מהרי"ם גייט אָפּ
פון עולם, שטעלט זיך מיטן קאָפּ אָנגעלענט אָן זיין שטענדער
אויף וועלכן עס ליגן ספרים און מגילות. אַ שווערער טרויער
ווייט פון אים. צווישן עולם אַ פיינלעכע שטילקייט. מהרי"ם
פאַרדעקט זיין פנים מיט די הענט, דאָס פאַרשטאַרקט נאָך מער
די פייך פון אַלעמען.)

ראש הקהל

(מיט אַ ציטעריק קול רייסט איבער די שטילקייט)
איז וואָס באַטייט דאָס שווייגן וואָס דער רבי שווייגט ?

שמשון

רבי !

אשר

צי ניט אַ נייער גזר, חליצה ?

חיים

מיר ווילן וויסן, רבי.

מהר"ם

דער הערצאג וויל פון אונדז, רבותי,
פון אונדזער אַרעמער און קליינער קהילה,
אַן אַפּצאָל פּופציק טויזנט מאַרק במזומן.

אלע

(אין שטוינונג)

ווי איז עס מעגלעך, רבי ?

ראש הקהל

פאַרוואָס פאַרלאַנגט ער עס ?

מהר"ם

וואָס הייסט, פאַרוואָס ?

צי איר זאָלט פרעגן אַזאַ שאלה גאָר.
אַ הערצאָג דאַרף ניט האָבן קיין פאַרוואָס,
אַזוי ווי דאָס באַדאַרף אויך ניט דער גזלן

וואָס מאַכט אין מיטן נאַכט אַן אַנפאַל. — — —
אין משך פון אַ חודש צייט, — האָט ער געזאָגט.

(פּוּרִיט)

איך וויל אייך פרעגן, ראש הקהל, זאָגט מיר :
צי קאָנען מיר אים צושטעלן אַזויפיל געלט ?

ראש הקהל

גאָנץ מאַינץ פאַרמאָגט עס ניט.

חיים בן מכיר

ניט פאַלגן. ניט געבן אים קיין פרוטה.
און זאל ער אונדז אַרויסטרייבן פון מאַינץ.
מיר וועלן אלע גיין צו אונדזער ארץ הקדושה.

מהר"ם

צי קאָנען אלע יידן גיין קיין ארץ־ישראל, חיים ?

חיים

אַזויפיל וויפיל ס'קאָנען זאָלן גיין.

מהר"ם

און די וואָס קאָנען ניט ?

אשר

און דאָס איז דאָך דאָס רוב.

מהר"ם

כ'וויל הערן טאַקע, אשר, — ווי איז פֿי דעתך ?

אשר

אַז ציון ליגט דאָך חרוב, רבי,
דערצו — אין פרעמדע הענט,
און מאַכטלאָז זיינען מיר,
און אלע שליחים מיט משיח־בשורות
זיינען שליח־שקר, —
דער רבי ווייס דאָך עס נאָך מער ווי איך,
דעריבער איז פון דעם געדروנגען, רבי,
אַז ס'בלייבט אונדז איבער נאָר איין זאך :
סבֿלנות.

חיים

דער הערצאָג וויל דאָך אַבער עפעס מערער פון סבֿלנות. —
צי ווייס ר' אשר וואו צו נעמען אַזאָ סומע ?

אשר

לעת עתה ווייס איך ניט.

מהר"ם

(נאָך אַ לאַנגער פּוּזע. נידערגעשלאָגן)

איך בעט אייך — לאָזט מיך זיין אליין אַ רגע.
כ'בין מיד אַ ביסל.

(אַלע גייען אַרויס, אַ חוץ אַהאַטפער און דניאל. זיי בלייבן פאַר-
רוקט אין שאַטנדיקן ווינקל. מען זעט זיי ניט. מהרי"ם שטייט
איבערן שטענדער, פאַרזונקען אין מחשבות. ער נעמט אַזוי ווי
תפילה טאָן).

אַ, בורא עולם, וואָס איז דיין כוונה?
אַז יידן זיינען ערב איינער פאַרן צווייטן,
ווייל כל ישראל ערבים זה בזה —
איז מיינט דאָך כל ישראל — אַלע יידן, אַלע.
איז ווי זשע שיקט זיך עס אַז איינער נאָר זאָל ערב זיין?
בין איך דער איינער? — ענטפער מיר. אַ ענטפער מיר.
(פּוּזע)

דער טויט פון מיינע זין און פון מיין ווייב עליהם השלום —
אין גן עדן זאָלן רוען זייערע נשמות —
באַווייליקט האָסטו ווי דעם טויט פון הונדערטער,
פון טויזנטער אַזוינע אומגעקומענע אין כבוד פון דיין נאָמען. —
און ווען די אויגן מיינע האָבן צוגעזען,
ווי הענט פון רוצחים וואַרפן דייענע ספרי-תורות
אין מיטן מאַרק אין שייטער-פלאַם אַריין,
בין איך דערביי געשטאַנען און געריסן קריעה,
אין פייער אָבער בין איך ניט אַריינגעשפרונגען
פאַרברענט צו ווערן אינעם פלאַם מיט זיי צוזאַמען. —
דעריבער פרעג איך דיך: פאַרוואָס האָסטו מיך היינט
גאָר אויסדערוויילט צו זיין דער ערב פאַר ישראל —
מיך — דעם זינדיקן, דעם אַלטן און דעם שוואַכן?
אַ זאָג מיר, וואָס זאָל זיין מיין עצה צו ישראל?
אַז שטעלן זיך מיט כוח קעגן שונא קאָן ער ניט,
ווייז שוואַך איז ער און אויסגעצערט פון פיין,
און מאַכטלאָז איז זיין האַנט און ניט באַוואָפנט. —
אַ זאָג מיר, ווי זאָל זיין מיין דרך ווייטער?
(שטרעקט אויס זיינע הענט)

נאָר לייגן זיך אינגאַנצן צו דעם הערצאָגס פיס,
אין מיאוסער הכנעה קושן זיינע טריט,
און ס'לעצטע ביסל האָב און גוטס אונדזערס
אָוועקגעבן אין זיין רשות אויף מאָרד און רשעות —
דאָס קאָן איך דאָך אוודאי ניט. — דאָס וויל איך ניט.
(מיט געשרי)

דאָס וויל איך ניט!
(פויזט)

אַ זאָג, פאַרוואָס האָסטו אַרױפגעלייגט אויף מיר
אַזאַ מין שלײחות?
(פאָלט צו מיטן קאָפּ פאַרזונקען אין טרויער)

אַהאַספּער

איך בין דער
וואָס האָט אַרױפגעלייגט אויף אייך די שלײחות.

דניאל

און איך — דער לעבעדיקער עדות.

מהר"ם

(ווי אין אַ כישוף-חלום)

איר גייט מיר נאָך. איר זענט פאַרשטעלעטע.
איר זיצט אַהינטער מיר ביי מיר אין חדר.
איר הערט זיך צו צו מיינע ווערטער און מחשבות.

אַהאַספּער

מיר הערן אויך דעם רביס תפילות.

דניאל

און אויב מען וועט אייך וועלן אונעמען פון דאָנען,
אַריינזעצן אין תפיסה — גייט ניט.
אַנטלויפט וואָס גיכער.

אַהאַספּער

פאַרוואָס עפעס אַנטלויפן גאָר? פאַרוואָס?
אַ ייד אַנטלויפט ניט פון זיין גורל.

דניאל

און איך זאָג: רבי, איילט זיך צו, אַנטלויפט.

אַהאַספּער

וואָס איז מיט דיר? וואָס רעדסטו מיר אַנטקעגן? —

דניאל

כ'וויל וואָרענען דעם רבין, ראַטעווען.

(צו מהר"ם)

איך זאָג אייך נאָך אַמאָל — אַנטלויפט.

אהאטפער

און איך זאָג נאָך אַמאָל : אַ ייד אַנטלויפט ניט,
ווייל ייד איז אייביקער פון תפיסה.

דניאל

איז זאָג איך נאָך אַמאָל : אַנטלויפט ! אַנטלויפט !

אהאטפער

דו רעדסט מיר צופיל שוין אַנטקעגן. —
קום שוין אַרויס פון דאַנען.

(ער ציט דניאלן פאַר אַ האַנט. שלייכן זיך שטעל אַרויס. מהר"ם
גייט זיך אַ כאַפּ אַזוי ווי פון אַ שלאָף)

מהר"ם

ווער איז דאָ ? אוי וויי.

(קוקט זיך אַרום. רופט)

משה לעבן !

(עס קומט אַריין משה שמש)

צי האַסטו ניט געזען אַרויסגיין עמיצן פון דאַנען ?

שמש

ניין, רבי.

מהר"ם

איך בעט דיך — רוף אַריין מיין איידעם און די טעכטער.

(שמש וויל גיין, מהר"ם פאַרהאַלט אים)

איך וויל דיך עפעס פרעגן, משה, זאָג מיר :
צי דו האַסט אויך אמונה אין די רייד פון דעם שליח ?

שמש

ער קומט, זאָגט ער, פון אונדזער ארץ הקדושה.

מהר"ם

לכן ?

שמש

(דערשטראָק)

דער רבי וויל מיך אויספרובירן.

מהר"ם

חלילה, חלילה.

שמש

איך הער — ניט ווייניק יידן ווילן גיין מיטן שלוח.

מהר"ם

און דו ?

שמש

אז ווען דער רבי וואלט געגאנגען וואלט איך אויך —

מהר"ם

פארלאזן מאינאן און די ישיבה ?

שמש

איך ווייס ניט, רבי, — אבער אלע זאגן

אז ס'קומט א נייער גור —

מהר"ם

אז אלע וועלן זיך ארויסדרייען פון גור,

איז ווער וועט גיין אויף קידוש השם ?

שמש

א שווערע קשיה פרעגט ביי מיר דער רבי.

דער רבי וואלט באדארפט עס פרעגן ביי ר' אשרן.

מהר"ם

צי אשר מיינסטו האט אויף אלץ א תשובה ?

שמש

ר' אשר איז דעם רבינס בעסטער תלמיד ;

א גאון, זאגט דער רבי —

מהר"ם

א גרויסער גאון, משה. — ביסט גערעכט.

גיי שיק אים מיר אריין ; נאר פריער

זאג שלמהן און די קינדער אז איך וויל זיי זען.

שמש

(אפ. עס קומען אריין רחל, אסתר און שלמה הלוי, אויפגערעגטע.

מער פון אלעמען איז אויפגערעגט אסתר.)

אסתר

(האַלב גשווין, האַלב אויסגעשריין)

אַ פאַטער לעבן !

מהר"ם

נאָר ניט וויינען, קינדער מיינע.

רחל

ס'איז היינט דאָך יאַרצייט, פאַטער —

מהר"ם

איך ווייס, רחלין.

אסתר

און איך זאָג, פאַטער, דאָמיר שוין אַוועק פון מאַינץ !

שלמה הלוי

אַ ווילדע און אַ שרעקלעכע מחשבה.

אסתר

דער שוואַגער, זע איך, איז אויף מיר אין כעס.

שלמה

ניט רעכט אינגאַנצן פאַר אַ פרויענצמער
אַריינצוקומען אין אַ שול צווישן מאַנסלייט
און רעדן רייד אַזוינע.

מהר"ם

וואָס האָט זי גערעדט ?

שלמה

סכנהדיקע רייד אַנטקעגן הערצאָג,
און אויך אַנטקעגן אימפּעראַטאָר.
חלילה ווען דער הערצאָג זאָל דערוויסן זיך —

אסתר

איך האָב קיין מורא ניט.
גענוג געווען צו חרפה און צו הפקר. —
כ'וועל רופן און ניט אויפהערן צו רופן :
זאָל יעדער ווער עס קאָן פאַרלאָזן דייטשלאַנד,
דאָס לאַנד וואָס ווערט פאַר אונדז פון טאָג צו טאָג
אַ בלוטלאַנד, ניט קיין היימלאַנד.

שלמה

און די ישיבה, אסתרלין ?

ערשט צוגעבויט א שטוב פאר נייע לערנער,
אריינגעשטעלט נאך בעטן, טישן, בענק.

אסתר

דייגט צו צו זיי א ליכט און צינדט זיי אן;
אז ניט — וועלן די ריטער־הינט דאס טאן.

רחל

דער פאטער האט גרויס צער פון דיינע רייד.

אסתר

איך שפיר אז ס'קומט אן אומגליק.

(נענטער צום פאטער)

צי זעט איר אדע ניט אז ס'קומט דער סוף —
צו אַלץ, צו אַלץ. און מערער נאך —
צו אונדזער אַלעמענס געדולד.

(מיט געיאַמער)

איך וויל ניט דולדן מער. איך קען ניט.

מהר"ם

(גייט צו צו איר, נעמט זי אן שטרענג פאר א האנט, קוקט אין
אירע אויגן אריין מיט שאַרפע בליקן)

הער אויף צו וויינען, אסתרליין.

(פויזע)

א ייד דארף אָננעמען באהבה די יסורים זיינע —
צי ווייסטו ניט דערפון?

רחל

דער פאטער האט מיט אונדז אַזויפיל מאַל
געלערנט וועגן דעם.

אסתר

און אויב דאס זיינען גאר יסורים לבטלה?
א וואָרעם האט דאך אויך יסורים אז מען טרעט אויף אים.

מהר"ם

צי איז פון דאָנען ניט געדרונגען, אסתרליין,
אז אויך יסורים פון א וואָרעם זיינען הייליק?

אסתר

איך וויל ניט די יסורים!

(לויפט אַרויס מיט פאַרשטיקטן געוויין. רחל נאָך איר. פון
חרוּסין הערט מען אַ שטורעם־רעגן קלאַפן. די פאַרשטאַפּטע
שוּיבן פלאַטערן)

מהר"ם

צי וועט דער גלעזער היינט נאָך קומען, שלמה?

שלמה

אם ירצה השם.

עס זיינען אָנגעקומען זייער אַ סך שאָלות
פון רעגענסבורג, פון שפייער, פון קאַנסטאַנצאַ.

מהר"ם

טאָ זיי זשע מוחל — רוף מיר אשון אַריין.
איך דאַרף אים גייטיק.

(שלמה אָפּ. אַ לאַנגע פּויזע. מהר"ם שטייט אין אַ וואָרטנדיקער
פאַזע. זיין פנים אָנגעשטרענגט צו דער טיר. עס קומט אַריין
אטער, אַ דורכגענעצטער פון רעגן, אַ דורכגעציטערטער. מהר"ם
אַנטקעגן אים מיט אויסגעשטרעקטע הענט)

איך וואָרט דאָך שוין אויף דיר, דו זאָסט מיר העלפן
צו געבן תשובות ריכטיקע אויף שאָלות;

(פאַרהאַקט זיך)

און יאָ — — איך דאַרף אַליין פאַר זיך אַן עצה. — —
אוי זע, ביסט דורכגענעצט אַזוי און דורכגעציטערט.
אַוואו ביסטו געווען?

אשר

(פאַרחוּשט)

אין שטורעם־רעגן, רבי.

מהר"ם

(חידושידיק)

זעסט אויס דערשראָקן, —
איז עפעס שלעכטס מיט דיר געשען, חלידה?

אשר

איך זיין אין שול איבער אַ ספר,
און פלוצלונג הער איך ווי אַ קול וואָלט מיך גערופן
פון בית־המדרש אין דעם שטורעמדיקן דרויסן;
איך גיי אַרויס. דער רעגן שמייסט אין פנים

און ציט מיך ווייטער און נאָך ווייטער.

מהר"ם

וואוהין ? נאך וואס ?

אשר

אדורכצוטראכטן ביזן סוף
דעם רעיון וועגן ביאת המשיח.

מהר"ם

(געפלעפט)

משמעות אז אויך דיך האט דער שליח שוין
פארקאפט מיט זיינע פאלשע בשורות.

אשר

דער הערצאג מער ווי דער שליח.

מהר"ם

דהיינו?

אשר

ווייל נאך אין אמתע משיחס צייטן קאן געמאלט זיין
מען זאל פון אונדז אכזריותדיק פארלאנגען
אזוינס וואס ס'איז ניט מעגלעך צו מקיים זיין.
איז דאס א סימן אז מיר טארן מער ניט ווארטן.

מהר"ם

ניט ווארטן ? — דו, דער סבילן, זאגסט עס זאגן ?
צי האסטו דורכגעטראכט דעם רעיון ביזן סוף ?

אשר

מיין רעיון איצטער איז — מיר זאלן גלייך
פארלאזן דייטשלאנד —

מהר"ם

דאס זעלבע טענהט דאך אויך אסתרלין —

אשר

(מיט קענטיקן פחד)

איך האב דערוואוסט זיך, רבי, אז דער הערצאג
וועט מארגן-איבערמארגן אייך אריינזעצן אין תפיסה.

מהר"ם

אין תפיסה ?

אשר

יא. — כדי דורך דעם
ארויסצופרעסן פון די יידן ס'געלט וואָס ער פאַרלאַנגט.
דער הערצאָג ווייס ווי גרויס עס איז ביי יידן
די הייליקייט פון פדיון שבויים.

מהר"ם

דאָס איינגעשטעלטע אויסלייז־געלט פאַר אַ געפאַנגענעם
איז דאָך ניט מער ווי פינעף הונדערט מאַרק.

אשר

פאַר אייך וועט ער פאַרלאַנגען וויפיל ער וועט וועלן. —
ער ווייס ווי טייער איר זענט אונדז.

מהר"ם

פון וואָנען איז צו דיר דערגאַנגען די ידיעה ?

אשר

ניט ווייט פון שול האָב איך דערזען
אין שטורעם־רעגן קנופן —

מהר"ם

גערעדט מיט אים ?

אשר

געוואָלט פאַרבייגיין דעם משומד, אַבער ער
איז צוגעשפרונגען מיטאַמאָל צו מיר, און האַסטיק
אַריינגעשריגן מיר אין פנים: זאָג דעם רב
ער זאָל אויף גיך פאַרלאָזן מאַינץ.
ווייל מאָרגן־איבערמאָרגן וועט דער הערצאָג אים
אַריינזעצן אין תפיסה. — רבי, איר וואָלט זען
ווי ס'האָבן אים געקלאַפט די ציין פאַר שרעק.

מהר"ם

צי זאָלן מיר אים גלויבן ?

אשר

איך האָב געפילט אַן אמת אין זיין ריידן.

(ווי זיי ריידן אַזוי עפנט זיך די טיר און סישלייכט זיך אַריין
קנופ. מהר"ם און אשר, דערשטוינטע, קוקן אים אָן. ער איז
דורכגענוצט און דורכגעציטערט)

קנופ

איך וועל אייך גארנישט טאן. א שרעקט זיך ניט!

אשר

ווי אזוי ביסטו אריין אהער?

קנופ

זיך דורכגעשלייכט, זיך דורכגעגנבעט —
און קיינער האט מיך ניט געזען.

מהר"ם

(קערט זיך אָפּ, שטעלט זיך מיט דער פלייצע צו אים)

קנופ

דער רבי וויל אויף מיר אפילו ניט א קוק טאן.

אשר

וואס דארפסטו דא?

קנופ

איך ווייס ניט.

אשר

ווילסט תשובה טאן?

קנופ

חלילה.

אשר

איז וואס זשע ווילסטו?

קנופ

איר זאגט ניט צווייפלען אז איך האב געזאגט אן אמת.
דערפאר בין איך אריינגעקומען.

אשר

ווילסט ראטעווען דעם רבין?

קנופ

אויסאוי וויל איך ראטעווען דעם רבין.
דער רבי זאל נאך היינט פארלאזן מאינץ.

אשר

צי ווילסטו ניט אמאל אריינגארן דעם רבין אין א געץ?

קנופ

(אלע זיינע אברים פיבערן)

איך האב אליין געהערט דעם הערצאגס גזר-באפעל
דעם יודן-רב אריינצואווארפן אין א תפיסה.
איך זאג אייך, רבי, גלייבט מיר.

מהר"ם

(מיט דער פלייצע צו אים)

צי איז עס ניט געווען צומאל דיין אייגענע עצה
אריינצואווארפן מיך אין תפיסה?

קנופ

צי יא, צי ניין — איז איצט קיין חילוק ניט.
איר זעט דאך אבער, אז איך שטעל וואס איין
מיט דעם וואס כ'קום אייך ווארענען באצייטנס.
איך וויל דער רבי זאל מיר דאס מאל גלייבן.

(וויל נעמען ארויסגיין און קערט זיך צוריק)

איך וויל ניט לייקענען: דער רבי האט געטראפן.
דעם פלאן אריינצוזעצן אים אין תפיסה
האב איך טאקע אליין געגעבן.

מהר"ם

פארלאז מיין חדר!

קנופ

ס'איז גוט אין רביס חדר.

אשר

וואס טוט זיך דא?

קנופ

וואס זאל זיך טאן? איך זאג אייך אויס:
ניט איין מאל גיט עס מיך א צי אהער.
אזוי געשמאק צו זיין דא.

אשר

ווער נויט דיר, אויב אזוי, צו זינדיקן,
צו זיין א רשע און א מסור?
טו תשובה, קער זיך אום צוריק.

קנופ

אויף אַלעמאַד ? — אַ ניין. דאָס וויל איך נישט.
כ'וויל האָבן ביידע זכיות :
צו זיין אי ייד, אי נישטייד,
צו זיין אי דאָ, אי דאָרטן.
דערגרייכן עס מיט גוטן קען איך נישט,
דערגרייך איך עס דורך רשעות,
און ס'אַרט מיך נישט אַפילו אויב דורך מאָרד.

אשר

ער טרייבט נאָך שפּאַס — דער חכם !

קנופ

צי זעסטו נישט אַז מיינע ליפּן פיבערן
און ס'האַרץ אין מיר ווערט אויפגעריסן ? —
(צעלאַכט זיך ווילד)
יא, יא, איך שפּאַס, איך טרייב לעצנות.
(האַסטיק צו מהר"ם)
איך האָב אייך פיינט און ליב, — איר הערט ?
אי פיינט, אי ליב. אַ נישט אויף אייך אַלעמען.
אַ נישט אויך אויף מיר.
וואָס שטעלט דער יודן־רב מיר אויס זיין קרומע פלייצע ?
איך הייס דעם יודן־רב זיין מילד צו מיר. —
אַז נישט, וועל איך אייך ביידן דאָ דערמאָרדן !
(כאַפט אַרויס זיין שווערד פון שייד. אין דעם קומען שנעל אַריין
אהאַטפער און דניאל)

דניאל

(כאַפט אַן קנופּן פאַרן האַנט)

וואָס ווילט איר טאָן ?

אהאַטפער

נישט ריר אים אָן — דעם שוטה דעם פאַרשאַטענעם,
נישט אים און נישט זיין שווערד.
אַט זעסט דאָך ווי זי פאַלט אַליין אַרונטער.
(קנופּס הענט מיט דער שווערד לאָזן זיך אַרונטער צו דער ערד)

קנופ

שוין ס'צווייטע מאָל היינט אַז מיין האַנט
ווערט אָפּגענומען. — זאָג, ווער ביסטו ?

אהאםפער

ארויס פון דאנען!

קנופ

(לאזט זיך מיט פחד צו דער טיר)

אהאםפער

קום, דניאל,

מיר וועדן אים ארויסבאגלייטן.

(צו מהר"ם און אשר, גייענדיק צו דער טיר)

און איר, ר' מאיר ב"ר ברוך,

און איר, ר' אשר ב"ר שלמה,

טוט ווייטער וואס ס'איז נייטיק נאך צו טאן.

טוט ווייטער, ווי ס'איז אנגעזעהענעט.



בילד פינף

(אַן אכסניה ביי דער גרענעץ. טיף אין דער נאַכט. איבער
אַ גרויסן חדר, אויף בענק און איבערן דיל, ליגן אויסגעלייגט
יידן, פרויען, קינדער. זיי זיינען אויפגערודערט געוואָרן דורכן
רוף פונעם שליח, און געלאָזט זיך אין וועג אַריין קיין ארץ־
ישראל. זיי וואָרטן אויף דער שעת־הכושר איבערצוגיין די
דייטשישע גרענעץ. אויך דניאל און אַהאַספער זיינען דאָ.
אַלע וואָרטן אויפן אַנקומען פון מהר"ם.)

שליח

(וויגט זיך אַרום מיט התפעלות)

בטחון איז אמונה,
אמונה איז גאולה,
גאולה איז שמחה;
האַט, יידן, אמונה
אין ביאת המשיח.

שטימען

מיר האָבן אמונה,
מיר וואָרטן בלב ונפש
צו גיין פון דאַנען ווייטער
צו אונדזער ארץ הקדושה.

אַ זקן

ווען חס וחלילה ניט —
צי וואָסטן מיר דען איבערגעלאָזט אונדזערע היימען
צו גיין נאָכן רוף פונעם הייליקן שליח?

שליח

איך הער דאָך אָבער אייניקע וויינען.

צווייטער זקן

און אַז וויינען איז וואָס?
אַ יידיש האַרץ קאָן ניט אויסקומען אָן וויינען.
דער הייליקער שליח זאָל וויסן,

אָז כ'וואָלט געגאַנגען קיין ארץ־ישׂראל
אפילו ווען ניט גערופענערהייט,
וואָרעם — ווי געשריען, ווי געשריען!
וואָרעם באו מים עד נפש.
די יסורים צעברעכן מיר,
די כוחות גייען מיר אויס.

(זיין קול גייט איבער אין אַ שטיל געוויין)

אַ פרוי

מיין קינד איז איינגעשלאָפן. וועקט עס מיר ניט אויף.

דניאל

אויך איך וואָלט איך געבעטן: — וויינט ניט.

שליח

די שעה פון גאולה איז נאָענט.
אם ירצה השם מאַרגן וועלן מיר גיין צו דער גרענעץ.
(דאָס געוויין ווערט ניט איינגעשטילט)

דניאל

אָז איר וויינט —
וואָלט איך אוודאי באַדאַרפט וויינען.

צווייטער זקן

פאַרוואָס אוודאי?

אַהאַמפער

ער מיינט, חלילה, גאַרניט.

שליח

בהן שלי אָז איך האָב איך געזען אין מאַינץ.

אַהאַמפער

ווייל אומעטום וואו יידן — דאָרט זעט מען אונדז.

דניאל

מיר קומען טאַקע פון מאַינץ און — פון נאָך ערטער.
אָ ווי דערלעב איך שוין, ווי דערלעב איך שוין
ניט צו דאַרפן וואַנדערן נאָך אַמאָל
דורך אַזויפיל לענדער,
דורך אַזויפיל יאָרהונדערטער.
אָ ווי דערלעב איך שוין

ארויפצושטעלן מיין פוס
אויף אונדזער צוגעזאגטן לאַנד
באַצייטנס.

ערשטער זקן

וואָס זיינען עס פאַראַ רייד ?

צווייטער זקן

וואָס מיינט ער — יאָרהונדערטער ?
וואָס מיינט ער ?

דניאל

אַ גאָט, מיין גאָט,
ביז וואָנען וועסטו פייניקן מיין האַרץ
מיט דער זעאונג פון מיין לאַנד,
וואָס איז ווייט און פאַרבאָטן ;
מיט דער זעאונג פון אַ וועג,
וואָס פאַרהאַלט זיך ביי אַ גרענעץ ;
מיט דער זעאונג פון אַ וועג,
וואָס דערפירט ניט ?

שליח

ניט רעכט אַזוי צו רעדן.

אהאפער

עס מאַכט ניט, לאַזט אים.
זיין זכיה אַזאַ :
צו אויסטרויערן באַצייטנס אַלע טרויערס,
צו אויסליידן פאַראויס אַלע ליידן.
אַז איינער שעפט דעם גאַנצן טרויער אויס באַצייטנס —
ווערן אַלע שמחות פריי אויף לאַנגע דורות.
איר פאַרשטייט — אַ זכיה אַזאַ.

דניאל

אַ זכיה אַזאַ האָט יעדער אין ישראל,
צי ער ליגט ווי אַ לאַם געבונדן,
צי ער ליגט אַ פאַרמשפּטער אונטער אַ שווערד,
צי גאָר אויף אַ דייל אין אַ גאָלקאָמער —
ערגעץ דאָרט אין טרעבלינקע.

שטימען

אויף וואָס איז ער מרמוז ?
טרעבלינקע — וואָס מיינט עס ?

שליח

ס'איז אַלץ אין דרך — איך זאָג אייך.
יעדעס וואָרט — אַ רמז אויף גאולה,
מחמת צער איז אַ רמז אויף שמחה,
מחמת שווערד איז אַ רמז אויף שלום.

פרוי

פאַרוואָס גייט מען ניט צו דער גרענעץ?
שוין העכער אַ וואָך אַז איך וואָלגער מיך אַרום
צוזאַמען מיט מיין קינד אין דער שמוציגער אכסניה.

ערשטער זקן

מיר וואָרטן דאָך אַלע אויפן מנהיג הדור,
אויף ר' מאיר פון רוטענבערג —
צי ווייסטו ניט, טאַכטער פון ישראל?

פרוי

אודאי ווייס איך, אודאי. אַבער איך פרעג דאָך:
פאַרוואָס נעמט עס אַזוי קלאַנג?

(צו איר קינד פאַרוויגנדיק)

שלאָף, מיין קינד, שלאָף,
די מאַמע וועט דיך נעמען צו דער גרענעץ —
צו דער גרענעץ — אַלע-ליי;
ירושלים הקדושה וואָרט אויף אונדז,
דער מלך המשיח וואָרט אויף אונדז
אויף יענער זייט גרענעץ — אַלע-ליי.

שליח

דער הייליקער ר' מאיר וועט קומען באַלד.

דניאל

אודאי וועט ער קומען. ער מוז.
און ס'האַרץ אין מיר פאַרגייט אין בענקשאַפט
צו וואָרענען אים מיט אַ וואָרט כאַטש
וועגן דעם וואָס אים דערוואָרט.

אַהאַמפער

דו טאַרסט ניט.

דניאל

(מיט אומגעדולד)

איך קען ניט שווייגן מער. איך קען ניט!

אהאמפער

דו מוזט.

דניאל

צי מעג איך כאַטש דערציילן אַ מעשה ?

אהאמפער

וואָס ווילסטו דערציילן ?

דניאל

אַ ווייסע, אַ כשרע טויב איז געפֿלויגן
אין פֿיסק אַריין גלייך פֿון אַ פינצטערן רויב־פֿויגל.
דער רויב־פֿויגל לויערט, לויערט.
אַ צושויער זעט עס צו.
ער זעט עס צו און שווייגט.
אוי וויי, אוי וויי — ער שווייגט.

פֿון עולם

וואָס רעדט ער מיט משלים ?
אַזוינע מאַדנע ווערטער :
טרעבלינקע, גאַז־קאַמער. — —
ער וואַרפט אַ פֿחד אָן אויף אונדז.

אהאמפער

(מיט כעס)

איך זע — ס'איז שעדעכט מיט דיר,
די אומגעדודד האָט ווידער דיך אַריינגעכאַפט
נאָך ערגער ווי אַ רויב־פֿויגל אין פֿיסק אַריין.
קום שוין אַרויס פֿון דאַנען.
(ער נעמט ציען דניאלן פֿאַר אַ האַנט. אין דעם קומט אַריין
משה, מהר"ם שמש, אַ צעטראַגענער)

שמש

אוי וויי געשריען, יידן, וויי געשריען !

אַלע

(אין שרעק)

וואָס געשען ?

שמש

דער מומר להבעיס איז דאָך דאָ אין שטאָט,
דער מסור, דער משומד. — ער האָט מיך געזען !

שליח

ווי אזוי ?

שמוש

אַ וויי, אַ וויי ! געשען איז עס בייטאָג נאָך :
דער באַזעלער געקרוינטער בישאָפּ
איז דורכגעפאַרן היינט די שטאָט.
די גאַסן זיינען פול געווען מיט מענטשן,
און איך בין, ער פּי מקרה, אין המון אַרײַן.
פון גרויס צעטומלעניש, אוי וויי, אַרײַן.
מיין קאָפּ איז מיר פאַרנומען, ווייסט איר דאָך,
מיט איין מחשבה : גרענעץ. צוליב דעם
האַט מיך דער רבי דאָך געשיקט אַהער פאַראויס
כדי צוצוגרייטן אַלץ ווי ס'דאַרף צו זײַן. —
איז ווי איך זוך אַרויסצוראַטעווען זיך פון המון,
דערשפיר איך מיטאַמאָל אויף זיך צוויי אויגן.
איך גיב אַ דריי מיין קאָפּ, ערשט — וויי איז מיר !
דעם רשע קנופּס צוויי אויגן ! — הערט נאָר : אַזאַ גדולה !
דער רשע איז געווען דאָך איינער פון די ריטערס,
וואָס האָבן, פול באַוואָפנטע, באַגלייט דעם בישאָפּ.

דניאל

(מיט גרויס אימפעט צו אַהאַספער)

קומט שנעל צו שטעלן זיך אויף וואָך. קומט שנעל.

(צום שמוש)

אויך איר מיט אונדז. מיר מוזן היטן.

(דניאל ציט אַהאַספערן, אויך משהן. זיי גייען אַרויס. צווישן

עולם אומרו)

פריי

ס'איז עפעס דאָ ניט גלאַט.

צווייטער זקן

יא, עפעס קומט דאָ פאַר.

שליח

אַן פחד, יידן, — נאָר אַן פחד !
וואָס גייט אונדז אַן דער בישאָפּ ?
וואָס גייט אונדז אַן דער נאָר-משומד ?
מיר לייגן דאָ עק שטאָט אין גוטער פינצטערניש

פאַרבאַרגן און באַהאַלטן.
שטילט איין די מורא, יידן.
(בעל אכסניה קומט אַריין)

בעל אכסניה

דער רב מיט מזל איז שוין דאָ.
מאַכט פּלאַץ, מאַכט פּלאַץ.
(עס קומען אַריין מהר"ם, אשר, שמשון, חיים, אסתר און נאָך
אַ צאָל פון זיינע תלמידים. בעל אכסניה נייגט זיך)
ברוכים הבאים.

שליח און אַלע

(הייבן זיך פון די ערטער)
ברוכים הבאים, רבי, ברוכים הבאים.

מהר"ם

זייט אַלע געבענטשט, יידן;
איך בעט אייך — רוט אויף אייערע ערטער.

בעל אכסניה

דער הייליקער רבי זאָל מיר מוחל זיין
וואָס כ'האָב ניט גענוג פּלאַץ פאַר אַלעמען.
אַזויפיל יידן, אָן עין הרע, קומען אָן.

שטימען

וואָס הייסט? וואָס הייסט? מיר'ן מאַכן פּלאַץ.
(עולם חוקט זיך צונויף אויף דער ערד. סיקינד ביי דער פרוי
כאַפט זיך אויף)

אסתר

אַ ברעקל פּלאַץ נאָר פאַרן פּאַטער.

שטימען

פאַר אַלעמען. פאַר אַלעמען. — וואָס הייסט —

אסתר

דער פּאַטער איז פאַרמאַטערט שטאַרק פון וועג.

מהר"ם

ניין, ניין, אסתר'ין.
איך בעט אייך, יידן, רוען, ניט געשטערט זיין,
און אויך דעם קינד ניט שטערן. כ'בעט אייך.
מיר וועלן זיך אָן עצה געבן, טאַכטער. —
אויך איר, תלמידים מיינע, שפּאַרט זיך צו וואו ס'זאָגט זיך.

אסתר

אַט האָבן מיר שוין פּלאַץ פאַר אַלעמען.

(מיט אַ געניטער האַנט מאַכט זי אַ שטיקל געלעגער אויף אַ באַנק וואָס אַנדערע האָבן אָפּגעטראָטן פאַרן רב. אַלע איבער-וויקע אַרדענען זיך ביסלעכווייז איין דערביי אויפן דיל, אויף שטרוי-אויסבעטן, טוען ניט אויס די קליידער. אסתר זעצט אַוועק דעם פאַטער, שפּאַרט אַן זיין קאַפּ אַן אַ שטרוי-קישן)

מאָך צו די אויגן, פאַטער לעבן. רו.

מהר"ם

אַ ברכה אויף דיין קאַפּ, אסתרליין.
און ווי איז אייך, תלמידים מיינע?

אשר

מיר רוען, רבי.

שמשון

אַ שווערער וועג געווען.

חיים

דער שווערסטער וועג איז לייכט און גרינג
אויב נאָר ער פירט קיין ציון.

שליח

ער פירט אונדז אַלעמען אַהין.

מהר"ם

דער טרייער שליח זאָל מיר מוחל זיין
מיין שפעטיקונג, דאָס וואָרטן וואָס ער האָט געוואָרט.

שליח

וואָס מער געוואָרט, אַלץ הייליקער דער שחר
פון זיך דערוואָרטן, רבי.

אסתר

ס'וואָלט גוט געווען אַ ביסל מילך צו קריגן פאַרן פאַטער.

מהר"ם

לאו דווקא, אסתרליין, לאו דווקא.

בעל אכמניה

דער עולם, אַן עין הרע, האָט אַלץ אויפגעגעסן.
און אויסגעטרונקען ביז אַ לעצטן טראָפּן.

מהר"ם

א חידוש מיר וואָס כ'זע ניט משהן דאָ,
מיין שמש מיין געטרייען.

בעל אכסניה

ער איז אויף שמירה, רבי.

מהר"ם

וואָס הייסט ?

בעל אכסניה

צו זיין באַוואַרנט פון ניט-גוטע אויגן.

מהר"ם

און ווען זשע וועלן מיר, אם ירצה השם,
די גרענעץ דורכגיין ?

בעל אכסניה

איך גלייב אַז מאַרגן, רבי.

(לאַזט זיך אַרויסצוגיין)

און טאַמער מאַכט זיך עפעס וואָס —
אפילו אַז עס קומט אַריין אַהער די מלוכה-וואַך —
זאָל קיינער ניט דערשרעקן זיך פאַר איר,
ניט נעמען לויפן אין בהלה, חס וחלילה.
זי קומט אַריין און גייט אַוועק. יאָ, יאָ.
דאָס בעסטע איז — פאַרטוליען זיך און שלאָפן.

אסתר

אַ גוטע עצה — שלאָפן.

די אויגן קלעפן זיך סיי ווי.

שמשון

כנראה — זיינען חשדים דאָ,

וויבאַלד מען שמועסט וועגן שמירה.

חיים

צו וואָס אַזוינע רייד, ר' שמשון ?

צו וואָס אַרויפּוואַרפן אויף זיך אַן אימה ?

שמשון

וואָס הייסט — אויף זיך ? וואָס הייסט ?

צי שיקט זיך עס צו טראַכטן וועגן זיך נאָר ?

איך פרעג אַן אַנדער שאלה :

וואָס קען עס וועמען אַרן אַז מיר ווילן
פאַרלאָזן אונדזער היימלאַנד ?

אסתר

איך בעט אייך, זאָגט ניט היימלאַנד.

חיים

און איך וואָלט נאָך עפעס געבעטן
ביי אַלעמען און אויך ביי זיך אַליין :
ניט טרויערן, ניט צולאָזן צום האַרץ
קיינ מינדסטן שפור פון היים-וויי — — —
וואוהיין דען גייען מיר — מיר זאָלן קלאָגן ?
פון ארץ-הדמים גייען מיר קיין ארץ-ישראל —
באדאַרפן מיר דאָך זינגען, טאַנצן.

שליח

אָזוינס צו הערן גאר איך.

שמשון

ס'איז אמת, אָבער זעסט דאָך, חיים, —
ס'געזאָנג דאַרף ערשט נאָך קומען.

חיים

ס'געזאָנג איז שוין געקומען, שוין געקומען.
און וואָס זאָגט איר, ר' אשר ? וואָס זאָגט איר ?

אשר

(זיצט אין אַ ווינקל, זיין קאָפּ אַריינגעטומען צווישן די קני,
שאַוויגט פאַרזונקען)

חיים

ר' אשר ענטפערט ניט, ר' אשר שווייגט.
און אויך אַזוי דעם גאַנצן וועג געשוויגן. —

מחר"ם

(נעצט זיך אויף)

ס'איז אמת, חיים, — אשר שווייגט די גאַנצע צייט.

אשר

(שטעלט זיך אויף)

דער רבי זאָר מיר מוחל זיין.

מהר"ם

אודאי. — כ'בין דיר מוחל. ווי דען אנדערש?
אודאי איז מיר דיב וואָס דו באַגלייטסט מיך.
דו שווייגסט אָבער די גאַנצע צייט, און כ'זוייס ניט
די סיבה פון דיין שווייגן.
איך טראַכט אַז אפשר איז דיר גאָר ניט נוח
צו טאָן מיין רצון און צוריקפאָרן קיין מאַניץ
צו זיין דאָרט רב און ראש־השיבה.

אשר

דעם רביס רצון איז מיר טייער,
כאָטש זייער שווער איז מיר דאָס שידן זיך —

מהר"ם

איך זע אַז עפעס אנדערש דריקט דיר.

אשר

ס'איז אמת, רבי.

מהר"ם

צי ווילסטו מיר ניט זאָגן וואָס?

אשר

איך וויל. אודאי וויל איך זאָגן. —
איך זע אין אייער גיין קיין ארץ ישראל
אַן אצבע אַלקים; אַ צייכן, ווי אַ פייער רויט,
נעמט דורך דאָס האַרץ פון אַלע יידן.
דאָס פייער לויכט אויך דאָ אין חושך.
דעם רביס ליפּן אָבער, זע איך, קלעמען
און ס'האַרץ אין מיר פאַרגייט פאַר צער. —
און חיים, רבי, איז דאָס מאָל גערעכט.

מהר"ם

איז דאָס די סיבה פון דיין שווייגן?

אשר

איך וואָלט אַוועקגעגעבן מי יודע וואָס
אַבי צו זען אין אייך אַ ביסל שמחה.

מהר"ם

(שטיל און טרויעריק)

פאַרשטיי איך, אשר, דיין מחשבה.

און חיימען פארשטיי איך דאך אוודאי.

(פויט)

א ייד וואס גייט קיין ארץ-ישראל,
דארף גיין ווי ס'גייט א חתן צו זיין חתונה,
אין פרייער אהבה, אין פרייען רצון,
און ניט מחמת רדיפות און נגישות.
ווייל ארץ ישראל, אשר, איז דאך כלו אהבה,
און אהבה מוז דאך זיין באגלייט מיט שמחה.
פארשטייט, מיין זון — איך האב גרויס צער דערפון
וואס כ'פאר קיין ארץ ישראל על פי נויט,
ווי עפעס איינער אן אנטלויפער,
צוליב דער רשעות גאר פון עפעס דארט א הערצאג.

אשר

ס'איז אבער דאך דער רצון פון אלמעכטיקן,
אז שטענדיק, שטענדיק זאל עפעס א הערצאג
אונדז האלטן אין איין טרייבן.

חיים

כדי מיר זאלן נענטער אלץ און נענטער
דערגרייכן צו די גרענעצן פון אונדזער חלום-לאנד.

מהר"ם

ס'איז אבער אויך דער רצון פון אלמעכטיקן,
אז כל זמן ערגעץ וואו אין גלות-לאנד
בלייבט איבער נאך איין ייד אפילו,
באדארף מען אים, דעם איינציקן, ניט איבערלאזן
אלליין אויף הפקר, — און בפרט נאך
ווען ס'בלייבן איבער גרויסע טיילן פון ישראל.
אויב גאולה, אשר, איז פאר אלע יידן,
פאר אלע — ביון סאמע לעצטן.

אשר

איר מיינט צו זאגן, אז איר פילט זיך שולדיק, רבי ?

מהר"ם

א ביטערע מחשבה מאטערט מיר, מיין זון,
און די מחשבה איז אזא :
צי מעג איך איבערלאזן ס'פאלק אין רשעות-לאנד,
און זיך אליין, ס'אייגענע נפש, ראטעווען ?

אשר

א יעדער ייד וואָלט געבן מי יודע וואָס
אבי דער רבי זאָל וואָס גיכער ניצול ווערן
פון הערצאגס רשעותדיקער האַנט.

מהר"ם

די מערסטע יידן אָבער בלייבן דאָך אין גלות.
פאַרוואָס קומט מיר גאולה — ניצול ווערן?

(אין גרויס אומרו)

פאַרוואָס האָב איך געלאָזט זיך איינריידן פון דיר,
פון אַלעמען? — געלאָזט דאָס פאַלק אין פיין,
אין אומגליק, און אליין אַנטלאָפן — — —
פאַרוואָס האָב איך דערלאָזט — — ?

אסתר

(אין דערשראָקנקייט)

אַ פאַטער לעבן, פאַטער לעבן.

(אשר, שמשון, חיים, דער שליח רינגלען אַרום דעם מהר"ם,
טרייסטן אים)

אלע

דער רבי זאָל געטרייסט זיין, זאָל געטרייסט זיין.

מהר"ם

(אין זעלבן טאָן פון צער)

פאַרוואָס איז יצחק אָבינו ניט אַנטלאָפן פון זיין עקדה?

חיים

און ווי וועט זיין דער דין, רבי,
אַז אויך ארץ־ישראל איז אַ הייליקע עקדה?
(פאַר דער צייט זיינען אַריינגעקומען שטיל אַהאַטפער און דניאל.
שטייען ביי דער טיר, רוקן זיך נענטער)

דניאל

און אפשר גאָר ניט איין עקדה, נאָר אַ סך?

(אַלע גאָס)

מהר"ם

אויך איר זענט דאָ?

אַהאַטפער

אודאי, רבי לעבן.

מהר"ם

וואָס מיינסטו, זון מיינער, מיט דיינע רייד ?

דניאל

אין ארץ־ישראל ברענען היינט אַ סך עקדות,
און ליכטיק פלאַקערן דאָרט הונדערטער מזבחות,
אין עין חרוד, אין תל יוסף, אין גבעת ברענער,
און ניט נאָר יצחקס שטרעקן אויס די העלדזער פרום.
נאָר שרהס אייד, און רבקהס אויך, און רחלס אויך.
און ווער עס קומט אַהין פאַרגייט זיך אין מתיקות,
ווי משה רבינו איז פאַרגאַנגען זיך אויף באַרג נבו
אַ רגע פאַר זיין שטאַרבן. —
אַ גאַנצער דור אַזוי. — אַ גאַנצער דור
וואָס איז אַליין משיח.

שליח

צי קומט דער אורח אויך פון ארץ ישראל ?

דניאל

כ'וואָרט זייער וועלן זאָגן אַז איך קום פון דאָרט.
נאָר כ'קאָן ניט, ווייל איך קום פון אַנדערע עקדות,
פון אַנדערע מזבחות איבער גאָר דער וועלט,
און ס'וואָרט אויף מיר אַ קאַלף־אויזון — אַ גאָז־אויזון,
וואָס איז ניט ווינציקער באַקאַנט מיט זיין מתיקות.
מוריה, עין־חרוד, נבו, מאידאנעק —
איין פלאַקער־פייער נעמט זיי אַלעמען אַרום.

חיים

וואָס טוט זיך דאָ ?

דניאל

וואָס זאָל זיך טאָן ? — דער פּלאַם פון גאָז־אויזון
האַט שוין פאַרברענט אויף טויט מיליאָנען יידן,
און איצטער וואָרט דער פּלאַם אויף מיר.
איך האָב געמיינט אַז כ'וועל זיך קאַנען ראַטעווען
אַט דאָ ביי אייך, און כ'בין צו אייך געקומען
צוזאַמען מיטן זידן. — אָבער איצט,
ווי קאָן איך טראַכטן וועגן זיך, ווען כ'זע
דעם רב זיך גרייטן צו זיין אייגענער עקדה.

אהאספער

(פאַרשטעלט אים די ליפּן)

קיין וואָרט ניט ווייטער.

אשר

מיר ווילן וויסן וואָס ער מיינט.

שטימען

מיר ווילן וויסן.

אסתר

איר וואָלט באַדאַרפט דעם פּאַטער לאָזן רוען.

מהר"ם

ס'מאכט ניט, אסתרליך, ס'מאכט ניט.
כ'וויל אויך דער יונגערמאַן זאָל רעדן ווייטער.

אהאספער

איך הייס ניט, וויל ער רעדט ניט צו דער זאך.
ער וויל פאַרמיידן, אַפּשרייען געשעענישן
וואָס זיינען פאַרגעקומען שוין.

מהר"ם

ער רעדט דאָך אָבער וועגן מיר —

דניאל

אוודאי, רבי, וועגן אייך.

אהאספער

דניאל! איך הייס ניט רעדן.

אסתר

(צו דניאל)

אויב יאָ אַזוי — בעט איך, אַז איר זאָלט רעדן
און אויפדעקן דעם מיין פון אייערע רמזים.

דניאל

מיין האַרץ איז פול מיט בענקעניש נאָך אייך,
און כ'וויל פאַר אייך אַנטפלעקן אַלע סודות, —
פאַר אייך, אַ אסתר —

אסתר

אַט שטרעק איך אויס די הענט צו אייך.
אַנטפלעקט, זאָגט אויס, דערציילט פאַר מיר —

אהאספער

איך הייס ניט. איך פאַרווער.

אסתר

אַ זייט ניט שלעכט, אַ זייט ניט האַרט,
איך זע דאָך אַז איר ווייסט וועגן אונדזער גורל.

(צו דניאל)

צוליב מיין פאטער טוט עס.
און אויך אביסל צוליב מיר.
מיין פאטער וועט ניט ווערן ביז אויף מיר
אויב איך וועל זאגן אז איך זע אויף אייער פנים
א טרויער פון א ברודער, פון א שיינעם ברודער.

דניאל

איך בין א ברודער אייערער, ס'איז אמת.
און ס'גייט מיר אויס דאס חיות צו דערציילן אייך —

אהאטפער

(לייגט אַרױף זײַן האַנט אויף דניאלס מויל)
איך הייס ניט רעדן וועגן דעם. איך פארווער.

דניאל

(באַצואונגען. ענדערט טאָן. זײַנע לײַפן ציטערן, שטאַמלען מיט
דײַט געבעט)

איך מיין — איך וויל אייך בעטן, רבי —
איך מיין — איר זאָלט מיר געבן אייער ברכה,
איך מיין — איר זאָלט מיך אַנרירן מיט ביידע הענט
און בענטשן מיך —

שטימען

וואָס טוט זיך דאָ? גאָר בענטשן אים?

דניאל

כ'מוז האָבן אייער ברכה, רבי. כ'מוז.

אסתר

כ'פאַרשטיי ניט וואָס איר מיינט.

דניאל

ס'איז, דוכט זיך, קלאָר און פשוט:
זיי האָבן מיך צעריסן און מיך חרב געמאַכט.
באַדאַרף איך טרייסט, באַדאַרף איך ליבשאַפט,
באַדאַרף איך וואַרעמקייט. זיי האָבן מיך צעפּייניקט.

מהר"ם

ווער?

אסתר

איך בעט אייך, זאָגט אונדז: ווער?

דניאל

צי איז אַ חילוק ווער ?

צי איז אַ חילוק ווען ?

כ'בין חרוב, רבי.

מהר"ם

קום-צו צו מיר.

(דניאל גייט צו. מהר"ם לייגט אַרויף זיינע הענט אויף דניאלס

קאָפּ)

זיי געבענטשט אין זכות פון אונדזער נצח.

(פויזע)

און איצטער לייגט זיך אַלע אַפרוען, איך בעט אייך.

(אַלע צעלייגן זיך. סיווערט שטיל. מהר"ם, אָנגעלייגטערהייט,

נעמט זאָגן פאַר זיך אַליין מיט זייער אַ שטילן זינגענדיקן קול)

מן המצר קראתי יה, ענני במרחב יה —

(עמיצער פון עולם כאַפט עס, אויך שטיל, אונטער, און ביט-

לעכווייז, ווי פון זיך אַליין, נעמט עס אויף דער גאַנצער עולם,

ניט געקוקט אויפן שלאָף. עס ווערט אַ געזאָנג, וואָס פאַרוואַנדלט

זיך אין אַ שטיל נאָגנדיק געוויין. מהר"ם זעצט זיך אויף, ווענדט

זיך צו עולם)

רבותי, רבותי —

צעשטערט ניט די מנוחה אין אייער האַרץ

מיט געוויין, איך בעט אייך.

מאַכט צו אייערע אויגן און שלאָפט.

אפילו אין אַ פינצטערער אכסניה

דאַרפן יידן זיך אָנטאָן אַ כוח

ניט בטל צו מאַכן דעם סדר העולם,

אפשיטא — ניט וויינען ביינאַכט ;

די נאַכט האָט אונדז גאָט ברוך הוא

געגעבן אויף רו.

שליח

מן המצר אָבער איז פון הלל, רבי, —

און הלל זאָגט מען דאָך אום יום-טוב. —

איז אַ סימן אז דער יום טוב איז שוין דאָ,

דער יום-טוב פון גאולה איז שוין דאָ.

טאָ לאַמיר אַלע זינגען, לאַמיר אַלע זאָגן הלל :

הודו, הודו, הודו.

(דער גאַנצער עולם כאַפט עס אויף. עס ווערט אַן עקסטאַטיש

געזאָנג. עס יאָגט אַריין משה מיט גרויס פחד)

משה

(אין בהלה)

יידן! יידן!

שטימען

וואס איז געשען?

משה

הייל גייט אהער מיט פאקעלן און שפיון.

(מהומה)

באהאלט דעם רבין!

(פאלט צו צו מהר"ם)

גייט שנעל ארויס פון דאנען, רבי.

(מהר"ם נאענטע רינגלען אים ארום. משה כאפט אן מהר"ם)

האנט, ציט אים)

כ'האב מורא, רבי.

מהר"ם

אן פחד, רבותי. אן פחד.

איך בעט איך אלעמען זיין רואיק.

מען קאן אנטלויפן פון א הערצאג,

נאר נישט פון גאט ברוך הוא.

(עס פראלט אריין א באוואפנטע מחנה)

עלטסטער פון דער מחנה

דער יודן-רב פון מאינץ איז דא צווישן איך.

(שטילקייט)

איר שוויגט? — וועל איך איך אלעמען פארנעמען.

איך פרעג דאך: ווער איז דא דער יודן-רב?

מהר"ם

איך.

עלטסטער

מיר האבן א באפעל דעם יודן-רב צו ארעסטירן.

שטימען

פארוואס? פארוואס?

עלטסטער

מיר גיבן קיינעם נישט קיין רעכענונג,

מיר פירן אויס נאר דעם באפעל פון אונדזער הערצאג.

מהר"ם

כ'בין גרייט.

(וואך רינגלט אים ארום)

בילד זעקס

א) טונקעלע תפיסה-צעל אין וואסערבורגער פעסטונג. מהר"ם זיצט אויפן בעטל אין א תפילהדיקן צושטאנד. ער איז איינגע-וויקלט אין א טלית. זיינע ליפן פליסטערן: יושב בסתר עליון — — — אויף א טישל דערביי שטייט א קרוג וואסער און א ניט-גערירט ברויט. עס עפנט זיך די פארריגלטע טיר, סיקומט אריין דער וועכטער. מהר"ם שענקט ניט קיין אַכט. זעצט פאר דאס פליסטערן פון זיינע ליפן.)

וועכטער

דער יודן־רב שלאפט ווידער?

מהר"ם

(גיט זיך אַ כאַפּ, בלייבט זיצן אויסגעגלייכט)

ניין, הער וועכטער.

(ער טוט אויס פון זיך זיין טלית)

וועכטער

שוין האַלבער טאָג, און ס'ברויט מיט וואַסער
נאָך אַלץ ניט אָנגערירט.

מהר"ם

איך פאַסט אַ תענית היינט, הער וועכטער.

וועכטער

שוין ווידער? וועסט דאָך אומקומען אַזוי ביי אונדז.

מהר"ם

השם יתברך וועט —

וועכטער

(שלאָגט איבער)

דאָ אַפּ, הער אויף — —

איך האָב אַ גוטע בשורה פאַרן יודן־רב.

(ער וואָרט אַז מהר"ם זאָל אַרויסווייזן נייגעריקייט, אָבער מהר"ם נעמט־אויף זיינע ווערטער קאָלט, ירעאַגירט ניט אויף זיי. דער וועכטער ווערט אויפגערגוט)

וואָס שווייגסטו? ביסט ניט נייגעריק צו וויסן גאָר?

מהר"ם

א ייד באדארף ניט נייגערק צו זיין.

וועכטער

דיר שטייט ניט אן אפילו, הייסט עס,
צו פרעגן וואס און ווער? — דו אַלטער יודן־קאָפּ.

מהר"ם

איך פרעג ניט. איך באַלעסטיק ניט.

וועכטער

אַט דאָס איז טאַקע וואָס מיך אַרט. — דיין גאוּוה!
א תפיסהניק באַדאַרף ניט האָבן אַזאַ גאוּוה.
א תפיסהניק באַדאַרף זיין אומגעדולדיק, גראַב,
און שטענדיק דאַרף ער עפעס מאַנען, שרייען. —
כ'האַב ליב ווען תפיסהניקעס זידען זיך,
ווען תפיסהניקעס פאָדערן אַז עפעס קומט זיי,
ווייל דעמאָלט פיל איך אַז די תפיסה טוט זיי וויי.
און דו — שוין באַלד אַ יאָר אַז דו ביסט דאָ,
און מאַנסט ניט. גאָר ניט. ביסט צו שטיל.
און כ'הער צומאָל אפילו ניט זאָלסט וויינען,
ווי ס'וויינען מערסטע תפיסהניקעס, אויפן קול. —
דו מאַכסט מיר פון דער תפיסה אַ שטיק חוּזק.
(לאָזט זיך אַרויסגיין, קערט זיך אום צוריק)

דערהאַלטן פון זיין האָהייט אַ פאַראַרדענונג
דיר נאָכצוקומען דיין בקשה.

מהר"ם

איך האָב ביי קיינעם ניט געבעטן קיין בקשות.

וועכטער

מסתמא האָבן דיינע יודן עס געטאָן פאַר דיר.
דעם יודן־רב וועט זיין דערלויבט פון היינט און ווייטער
צו האָבן ביכער און אַ שטענדער דאָ אין צעל,
און אויך אַ פעדער, טינט און פאַרמעטן,
און איבער אַלעם — אַ דערלויבעניש צו האָבן געסט.

מהר"ם

אַ דאַנק דיר, בורא עולם, פאַר דיין חסד.

וועכטער

דעם הערצאָג דאַרף דער יודן־רב באַדאַנקען. —
און וואָס, אַ שטייגער, וועט דער יודן־רב
דאָ טאָן מיט פאַרמעטן?

מהר"ם

א ספר-תורה שרייבן.

וועבמער

די יודן-תורה?

מהר"ם

גאטס תורה.

וועבמער

ווי קאן מען אין דער פינצטערניש דא שרייבן?

מהר"ם

גאט ברוך הוא מאכט ליכטיק אלע פינצטערנישן.
און עפנט ברייט פאנאנדער אלע תפיסה-שלעסער
פאר זיינע אותיות — פאר מיינע געסט.

וועבמער

פאר וועלכע געסט? וואס מיינט דער יודן-רב?
און וואו איז דא א נפש אויף דער וועלט
וואס קען אריינדרינגען אהער אן מיינע שליסלען?
צי מיינט דער יודן-רב מיך ווידער אנצושרעקן.
ווי נעכטן נאכט, דורך פירן א געשפרעך
מיט עמיצן א ניט-געזעענעם אט דא אין צע?
דער יודן-רב זאל מער אזוינס ניט טאן.

מהר"ם

א וועכטער דארף ניט זיין קיין שרעקעדיקער.

וועבמער

האָלט ס'מויל, דו אלטער יודן-קאָפּ.
ניט אנדערש און דו ווילסט מיך אנשרעקן מיט כישוף;
איז טאקע אמת און עס קומען צו דיר גייסטער,
צי גלאט אזוי — דו רעדסט פון שלאָף?

מהר"ם

ניט גייסטער און ניט שלאָף, נאר לעבעדיקע עדות
פון ווייטע שפעטערדיקע דורות.

וועבמער

דער יודן-רב לאכט אָפּ פון מיר. —
ווי קאן א שפעטערדיקער, א נאך-ניט-געבארענער
אריינקומען צו דיר אין תפיסה היינט?

מהר"ם

דיין וועכטער-מוח וועט אוודאי ניט באַנעמען
אַן אייביקייט אַן אָפּענע אויף אַלע טירן,
אַן אַנגעצונדענע מיט ליכט פון בורא עולם,
דורך וועכער אַלע דורות — אַלע לעבנס —
פון נעכטן און פון היינט און אויך פון מאָרגן —
באַגעגענען זיך. — דיין פאַרטעמפטער מוח
באַנעמט נאָר איינס: פאַרהאַקן טירן,
פאַרשליסן שלעסער, קלאַפּן מיט די שליסלען,
און וואָס מער פינצטערניש אַריינפאַקן
אין שמוציקע פיר ענגע ווענט. —

וועכטער

(אויפגעוואָרן)

געפעלן דיר ניט מיינע שליסלען — וואָס?
אָנו, פּרוביר פאַרזוכן זייער טעם!

(ער גיט אַ שטויס דעם מהר"ם צום בעטל און הייבט אויף
איבער אים אַ בונט שטאַלענע לאַנגע שליסלען, וויל נעמען אים
שלאָגן מיט זיי. עס טויכן אַרויס פון דער טונקלקייט אַהאַספּער
און דניאל. אַהאַספּער גיט אַ קלאַפּ דעם וועכטער איבער דער
האַנט, די שליסלען פאַלן אַרויס פון דין האַנט מיט האַסט צו
דער טיר. דער וועכטער שפּרינגט צו צו דער טיר אין פּחד.
מהר"ם איז געפאַלן אויפן בעטל. זיצט אַ געבויגענער)

אַהאַספּער

קיין האַנט ניט וואָגן אויפצוהייבן!

וועכטער

ווער איז דאָ?

דניאל

אַ לעבעדיקער עדות פון די שפּעטערדיקע דורות.

וועכטער

(אין פחד)

די גייסטער דיינע זיינען דאָ. די גייסטער.

אַהאַספּער

וואָס פלאַפּסטו? הייב-אויף די שליסלען
און גיי צו דיין מאַכאָ.

הענקערשע מלאכה —

דניאל

אז אפדארן זאל דיר דין רעכטע האנט,
דו תפיסה-הונט. — א גאט, א גאט —
א ווי דערלעב איך שוין כאטש וואו ניט איז,
כאטש ווען ניט איז, צו אפצאלן א מינדסטן אפצאל
פאר אלע תפיסות און פאר אלע מאָרדן,
פאר אלע דורות.

וועכטער

ווער וואָגט אזוי צו מיר צו רעדן?

ניט אַנדערש נאָר אַז כישוף —

(ער כאַפט די שליסלען, לויפט אַרויס, פאַרשליסנדיק די טיר אויף
לענער זייט. מחוריים זיצט אויפן בעטל, דער קאָפּ אַראָפּגעזונקען.
אַהאַספּער און דניאל שטייען איבער אים אַ רגע, טרעטן אָפּ אויף
צוריק. ריידן שטיל צווישן זיך)

אַהאַספּער

ער'ט קומען באַד צו זיך.

דניאל

אפשר וועקן אים?

אַהאַספּער

ער'ט אויפשטיין באַד אַליין.

דניאל

אזוי אלט געוואָרן.

אַהאַספּער

ש-ש-ש, רעד ניט הויך.

(פויזט)

און איצטער לאַמיר גיין.

דניאל

אפשר נעמען אים מיט זיך?

אַהאַספּער

(שאַרף)

דניאל!

דניאל

צי טאָר אין אונדזער גאַנג ניט זיין

קיין מינדסטער שינוי?

אַהאַספּער

עס טאָר ניט.

דניאל

אפילו ניט קיין איינציק מאל
אין משך פון יארטויגנטער ?
קיין אפוייכונג ? קיין איבערבראך ?

אהאספער

עס טאר ניט.

..

דניאל

אפילו אזא ארטן מאן ניט העלפן ?

אהאספער

ער מוז אלץ דורכמאכן אליין,
ער מוז אליין אלץ דורכגיין.
אליין, ווי דו.

דניאל

צי וועט ער אויסהאלטן ?

אהאספער

ער וועט. ער מוז. ווי דו.
און איצטער לאמיר גיין.
די בני־בית זיינע הער איך קומען.

(אהאספער און דניאל אָפּ אין דער טונקלקייט. מהר"ס קומט צו
זיך, קוקט זיך אַרום. נעמט זאָגן: מזמור לדוד, די רועי לא
אחסר — — די טיר עפנט זיך ווידער. דער וועכטער שטעקט
אריין דעם קאָפּ)

וועכטער

איצט זיינען אויף אַן אמת געסט געקומען.

(וועכטער לאַזט אַריין אין קאַמער משהן, דעם שמש, און שמשון
[תשב"ע]. ביידע דערשראָקענע. זיי פאַלן ביידע צו צום
מהר"ס, מהר"ס, אויפגעטרייסלט, נעמט זיי אַרום)

ביידע געסט

שלום עליכם, רבי.

מהר"ם

(שפירט אין זייער קול געוויין)

עליכם שלום, רבותי.

איך דאַרף אייך תיכף בעטן:
חליצה אייך פון צו וויינען.

שמוש

(פארברעכט מיט די הענט)

אוי וויי —

מהר"ם

(שאַרף)

משה!

שמוש

אַז איך בין דאָך אין אַלעם שולדיק —

מהר"ם

ניין, ניין. אפילו קנופ איז ניט שולדיק.

שמוש

ס'איז ער געווען וואָס האָט געמסורט.

שמושוין

ער איז שוין אַ געשטראָפּטער, רבי.

ער ליגט זייט דעמאָלט אַ צענויפגעפאַלענער, אַ חולה־נופל.

אַ שלאַק האָט אים געטראָפּן. און דער הערצאָג

האָט אָפּגעקערט פון אים זיין פנים, און מען זאָגט נאָך

אַז ס'וואָרט אויף אים אַ שטראָף מצד דעם הערצאָג.

מהר"ם

איצט זעט איר דאָך אַליין אַז גאָט ברוך הוא

דאָזט קיינעם ניט אַנטריגען. קיינעם ניט.

ניט מיר, ניט קנופן —

שמוש

דעבדיל אַף הבדלות.

מהר"ם

(ווערט וואָס ווייטער פעסטער. זיצט תקיפותדיק אָנגעלענט אָן

זיין שטעקן)

איר קענט דאָך דאָנג ניט זיין מיט מיר, רבותי, —

איז דאָמיר היטן זיך פון דברים בטלים.

וואָס מאַכן אַלע? רחל'ין, און אסתר'ין, און שלמה,

און אַשר, און חיים — —

שמוש

אַלע ברוך השם געזונט.

שמושוין.

און חיים איז אַליין אוועק קיין ארץ הקדושה.

מהר"ם

אָווי ? אַוועק טאַקע אַליין —
אַ ברכה אויף זיין קאַפּ.

שמושון

און אַשר איז מקיים אייער רצון, רבי.
ער איז דער ראש הישיבה.

מהר"ם

געצויבט השם יתברך.

שמושון

דאָס מאָל בין איך געקומען מיט ר' משהן,
אַ צווייטן מאָל, אם ירצה השם, וועט קומען אַשר,
אויך אסתריין און רחליין.

מהר"ם

כ'וועל ווארטן אויף זיי אַלעמען מיט שמחה.
די קהילה קומט צו זיך ?

שמושון

יא, רבי.
און אַלע יידן קוקן אויס נאָך אייך די אויגן,
און אַלע האָבן אין איין קול אונדז אָנגעזאָגט
צו איבערגעבן אייך אַ דרישט שדום,
און מערער נאָך — אַ שטאַרקונג און אַ האַפענונג,
אַז באַלד וועט קומען די באַפֿרייאונג —

שמוש

און אפשר טאַקע גאָר אינגיכן.

מהר"ם

וואָס הייסט ?

שמוש

די יידן רוען ניט.

שמושון

די ראשי הקהל פון די גרעסטע קהילות
פאַרזאַמלען זיך היינט דאָ אין שטאָט.
זיי וועלן אַלע קומען היינט צו אייך,
און אפשר טאַקע באַלד.

מהר"ם

מכות וואָס ?

שמושון

מכות פֿדיון שבויים.

מהר"ם

מכות פדיון שבויים סתם ?

שמשון

מכות אייך, רבי.

מהר"ם

(אויפגערעגט)

מכה מיר באַדאַרף מען קיין אסיפות ניט.

צי ווייסט איר ניט מיין רצון ?

(פויזע. מיט צאָרן)

איך פרעג דאָך אייך — צי ווייסט איר ניט מיין רצון ?

שמשון

מיר ווייסן, רבי.

שמש

(געבראָכן)

דעם רבין גיט מען עסן ברויט מיט וואַסער נאָר —

אַז וויי איז מיר —

מהר"ם

ס'איז ניט קיין עיקר וועגן דעם צו רעדן.

(ווערט האַפּטערדיקער, באַרואיקטער)

איצט זאָג מיר, שמשון לעבן —

צי האָבן זיך אין משך פון דער צייט

ניט אָנגעקליבן גאָר קיין שאלות ?

שמשון

אַ, זייער אַ סך שאלות, רבי.

פון אַלע שטעט, פון אַלע געגנטן.

די יידן נעמען אויף אַ האָר ניט אָן

דאָס זיצן וואָס דער רבי זיצט אין תפיסה.

זיי שיקן זייערע שאלות, ווי אַמאָל, אַהיים צו אייך,

און אַלע וואָרטן זיי אויף אייער תשובה.

מהר"ם

(אויפגעלויכט)

אַ גוטער סימן אַז דאָס פאַלק אַליין

איז ניט אונטער דער שליטה פון געוויין און עצבות —

אַזוי ווי עס וואַלט קיין תפיסה גאָר ניט זיין.

און דאָס איז גוט. און דאָס איז מיר צום האַרצן.

האַסט אפּשר מיטגעבראַכט מיט זיך די שאלות ?

שמשון

יא, רבי, כ'האָב געזייענט די כתב־ידן —
געדענק איך זיי.

מהר"ם

צי וועסטו קאָנען אויך געדענקען מיינע תשובות,
און זיי מודיע זיין דעם עולם ?

שמשון

כ'וועל קאָנען, רבי.

שמש

און איך וועל אויך אַ ביסל צוגעדענקען.

מהר"ם

(זעצט זיך אין אַ פֿייערלעכער פּאָזע, טוט אָן אויף זיך דעם טלית)
געבענטשט זיי, בורא עולם, וואָס דו ביסט מבטל
פאַר מיר די שליטה פון דער תפיסה,
און טיילסט אויס פון דיין ליכטיקן פאַרשטאַנד
צו אַן אַרעמען און פשוטן בשר ודם. —
(צו שמשונען)
איצט ברענג פאַר מיר די שאלות, שמשון.

שמשון

אַ שאלה, רבי, וועגן די מאַנציבילן,
וואָס קומען אָן צו אונדז אין דער ישיבה לערנען
פון ווייטע שטעט און ווייטע געגנטן,
און גאָר אַ סך פון זיי זיינען באַווייבטע,
וואָס לאָזן איבער זייערע ווייבער אין די היימען —
צי דאַרפן זיי, די מאַנציבילן, על פי דין
מקיים זיין די מצווה פון הדלקת נרות ערב שבת ?

מהר"ם

איך פסקן אז זיי דאַרפן, שמשון.
ווייל בענטשן ליכט איז גאָר אַ גרויסע מצווה,
אַ מצווה וואָס דאַרף חל זיין אויף אַ יעדן.
אַ חוץ אויף די וואָס וואוינען אין איין שטוב
מיט זייערע ווייבער און די ווייבער בענטשן ליכט.
און וויסן זאָלסטו, שמשון לעבן,
אַז בענטשן ליכט מיינט בענטשן גאָר די וועלט,
מיינט ליכטיק מאַכן אַלע פינצטערנישן,
מיינט בענטשן אויך דעם מענטש.

שמשון

און איצטער, רבי, שאלות צוויי פון שפייער.
די ערשטע שאלה וועגן ציבז און שטייער.
צי מעג, למשל, ראובן זאגן :
איך וועל אליין, און ניט דורך קהל,
באצאלן דער מלוכה מיינע ציבז,
און כ'וועל אליין מיט דער מלוכה דורכקומען
ווי גרויס ס'דארף זיין מיין חלק שטייער ?

מהר"ם

צי קאן געמאלט גאָר זיין אזא מין שאלה ?
מען דארף אַרויסגיין שאַרף אַנטקעגן ראובנען
און טאָדלען אים ; אַ ייד איז ניט קיין יחיד בלויז,
אַיעדער ייד געהערט צום כלל ישראל,
און זיין אין כלל ישראל איז אַ זכיה. —
מוז יעדער יחיד בישראל אויף זיך נעמען
זיין פּוֹלֶן חלק, וויפּל עס פּאַלט אויס אויף אים,
און ניט ווי אים, דעם יחיד, קאָן געראַטן
ביים האָר, ביים מושל אויסצופּוּלען פאַר זיך.
אַמאָ פּאַלט אויס אויף איינעם נאָר אַ ביסל,
אַ צווייטן מאָל פּאַלט אויס אויף איינעם גאָר אַ סך —
באָדאַרף ער אָננעמען באהבה זיין חלק,
אפילו ווען דער חלק איז אַ שווערער.
איך זאָג דיר, שמשון, נאָך אַמאָל,
און גיב עס איבער אַלעמען בשמי,
אַז זיין אין כלל ישראל איז אַ גרויסע זכיה,
דעריבער איז עס אויך אַ גרויסער חיוב ;
און ס'טרעפט אַמאָל : וואָס גרעסער ס'איז דער חיוב,
אַלץ גרעסער איז די זכיה.
געדענק עס גוט. און איצט — די צווייטע שאלה.

שמשון

(אין גרויס פאַרלעגנהייט)

די צווייטע שאלה איז — —

מהר"ם

פאַרוואָס דערזאָגסטו ניט ?

שמשון

די צווייטע שאלה איז — מכה פּדיון שבויים.

מהר"ם

(אָנגעשפּיצט)

למשל ?

שמשון

צי מעג מען אויסלייזן ראובנען פון תפיסה
אפילו ווען ער וויל עס ניט?

מהר"ם

(אויפגעצאָפלט)

וואָס הייסט? וואָס הייסט? עס ווענדט זיך אָן דעם טעם
פאַרוואָס ער וויל עס ניט?

(כאַפט אָן אַ משונען פאַר אַ האַנט)

צי מיינט די שאלה ניט צו טרעפן מיך אליין?
די שאלה, זאָגסטו, קומט פון שפייער?

שמשון

אַ, זאָל דער רבי מיך ניט חושד זיין.

מהר"ם

איך בין אין קיין זאך דין ניט חושד, שמשון.

שמשון

די שאלה קומט פון שפייער. יא, פון שפייער:
אויב ראובן זיצט אין תפיסה און קאָן ווערן אויסגעלייזט,
און געזעט פאַרמאָגט ער, נאָר ער איז אַ קמצן —
איז זיצט ער און ער וואָרט אויף קהלס געזעט,
ווייל פדיון־שבויים, ווייס ער, איז ביי קהל אַ מצווה,
וועט קהל טראַכט ער, אים שוין אויסלייזן. —
וואָס דאַרף מען טאָן מיט אים?

מהר"ם

(אַטעמט אָפּ לייכטער, צעשמייכלט זיך אַפילו)

אַזוי זעט אויס די שאלה אַנדערש גאָר.
אַזאַ ראובנען באַדאַרף מען אַנלערנען:
מען דאַרף אים אויסלייזן בעל כרחו
אויף זיין, ראובנס, חשבון און הוצאות,
מען זאָל באַצאָלן פון זיין אייגן געזעט פאַר אים
אַזויפיל וויפיל מען באַצאָלט פאַר יעדן שבוי.
אַזויפיל אָבער און ניט מער.

(זאָגט איבער אַן אַמאָל)

אַזויפיל און ניט מער.

(אַ לאַנגע פּויזע)

וואָס שווייגסטו, שמשון? האָסטו ניט מער קיין שאלות?

שמשון

(גייט זיך אַ כאָפּ)

און איצט אַ שאלה פון קאנסטאַנצע :
אַז ראובן גייט אַריין אין אַ געוועלד פון בשמים
און זיצט דאָרט אָפּ אַ גאַנצן טאָג,
און איז אודאי נהנה פון די גוטע ריחות —
צי איז ער יוצא מיט איין ברכה וואָס ער מאַכט
אויף אַלע בשמים, אַדער ער באַדאַרף
אויף יעדן מין אַן אַנדער ברכה מאַכן ?

מהר"ם

ער איז יוצא, שמשון, מיט איין ברכה,
אויב נאָר ער בלייבט אַ גאַנצן טאָג אינעם געוועלד,
נאָר אויב ער גייט אַרויס און קומט אַריין צוריק,
באַדאַרף ער מאַכן פונדאָסניי אַ ברכה, —
ווייל יעדעס מאָל אַריינקומען באַטייט :
אויף ס'ניי מגלה זיין גאָטס זיסע וועלט,
וואָס טראַגט אין זיך די ריחות פון גן-עדן
און וואָס פאַרטרייבט די שטיקעניש פון גיהנום.

(דערהערט אַ כליפּ פון שמשון)

וואָס איז מיט דיר — דו ווינסט ?

שמשון

(מאָכט זיך האַרץ)

חלידה, רבי, חלידה.
און איצט פון רעגענסבורג אַ שאלה :
אַז שמעון שלאָגט זיין ווייב —
צי דאַרף מען האַרבער זיין מיט אים
ווי מיט אַן אַנדערן וואָס שלאָגט אַ חבר ?

מהר"ם

בלי ספק האַרבער. וואָרעם יעדער ייד
דאַרף ערלעך האַלטן ס'ווייב נאָך מער פון זיך אַליין.
דער פרוי דאַרף זיין באַשערט צו האָבן נחת ;
און דעם וואָס הייבט אַ האַנט, חלידה, אויפן ווייב,
באַדאַרף מען מחרים זיין און געבן מלקות.
און ס'דאַרף דערביי געזאָגט ווערן :
אַז וויי דער פרוי וואָס האַט אַ מאַן
און ווייל פאַר אים ניט אויסזען שוין,

און נאך מער וויי דער פרוי
וואָס האָלט זיך אין מאַכן שיין
און האָט אינגאַנצן ניט קיין מאַן.

שמוּשון

אַ שאַלע איצט פון אָפּענהיים :
אויף וואָס פאַר אַ מדרגה
באַדאַרפן יידן האָלטן יענע דערער
וואָס דערנען זייערע קינדער שווערד-געפּעכט ?

מהר"ם

מכוח דעם האָב איך אַ סך געטראַכט.
און דאָ אין תּפּיסה איז מיר קלאָר געוואָרן
וואָס פריער איז ביי מיר געווען אַ ספּק. —
מען דאַרף די דערער האָלטן אויף דער זעלביקער מדרגה
ווי די, וואָס דערנען מיט די קינדער תּורה.
זי דערנען, זאָלסטו וויסן, יידישע קינדער
צו שטעלן זיך אַנטקעגן שונאים ווען מען דאַרף
באַשיצן שטאַלץ דעם כבוד פון ישראל. —
געדענק עס גוט, איך בעט דיך.

שמוּשון

כ'וועל גוט געדענקען, רבי, כ'וועל געדענקען.
(פּייערלעך)

און איצט אַ שאַלע, רבי לעבן,
וואָס קומט פון אַלע קהילות דארצנו,
אַ שאַלע גאָר אַ שווערע, גאָר אַ האַרבע.

מהר"ם

מכוח וואָס ?

שמוּשון

מכוח גיין אויף קידוש השם.

מהר"ם

איך בין אוודאי זיך משער וואָס דו מיינסט —
פונדעסטוועגן מאַך קלאָר פאַר מיר די שאַלע.

שמוּשון

אַ שאַלע אין אַ שאַלע, רבי :
אַ ייד וואָס גייט אויף קידוש השם —
וואָס דאַרף ער און וואָס מעג ער טאָן,
אַז זיינע טויט-יסורים זאָלן אים ניט ווייטאַן ? —
דחלוטין טאָקע גאָר ניט וויי טאָן,
כדי ער זאָל ניט דאַרפן שרייען בפרהסיא.

און נאך א שאלה קומט אריין אין דעם —
 אז אפשר טאָר ער גאָר אַזוינס ניט וועלן,
 אפילו אויף א העלפט דערפון ניט וועלן? —
 ווייל אויב ער זאל לחלוטין גאָר ניט לידן,
 צי וועט, חלילה, גאָר די גאַנצע מצווה
 ניט ווערן בטל ומבוטל?

מחר"ם

(מיט נאָך פאַרשטאַרקטער פייערלעכקייט)

אוי, אוי, שמשון, ביסט גערעכט.
 די שאלה איז ביז גאָר אַ האַרבע;
 און יידן, ווייל זיי פרעגן אזא שאלה,
 פאַרדינען שוין מיט דעם אליין אַ ברכה,
 ווייל אין דער שאלה גופא ליגט די תשובה
 פאַר אַלע אויסדערוויילטע אין ישראל,
 פאַר אַלע, אַלע.
 פאַר מאַן און פרוי, פאַר אַלט און יונג,
 ווייל וועלכער ייד איז ניט קיין אויסדערוויילטער? —
 און איצטער, שמשון, צא ולמד:
 צי קאָן גאָר ווען עס איז געמאַלט זיין,
 אז עמיצנס אַ קידוש השם זאל ניט פאַררעכנט זיין,
 זאָל ניט אַריין אין ספר פון גאָטס חשבון?
 די טבע פון יסורים איז,
 אז אַלעמאַל און שטענדיק טוען זיי ווי;
 יסורים וואָס זיי טוען גאָרניט וויי,
 לחלוטין גאָרניט וויי —
 אַזוינע זיינען גאָר אין ערגעץ ניט בנמצא,
 אין ערגעץ ניט, אין ערגעץ ניט בנמצא.
 ווייל דאָס איז דאָך ידוע,
 אז ווען מען שטעכט אַן אבר מיט אַ שפיץ,
 צי ווען מען ברענט אים מיט אַ פייער,
 צי ווען מען נעמט מיט צוואַנגען ציען
 די אָדערן פון אים — וויל שטאַרק דער אבר שרייען;
 און שרייען הייבט ער אָן צו וועלן
 נאָך איידער ס'פייער רירט אים אָן.
 פון דעם איז דאָך געדוונגען, שמשון,
 אז גאָר די מינדסטע שרעק אַפילו,
 די מינדסטע דאָכטונג פון אַ קלענסטער פיין,
 וואָס שונאים פון ישראל זיינען גורם,
 איז אָן שום ספק אַ מדרגה שוין פון קידוש השם. —

און כ'האב אויף דעם בקבלה פון מיין פאטער ז"ל,
 אז שרייען איז דער ערשטער טראַט צו קדושה,
 ווייל נאָכדעם, נאָכן ערשטן אויסגעשריי,
 קאָן יעדער ייד, מיט כוח פון כוונה,
 דערגיין צו דער מדרגה פון אַ פולן בעל-נצחון —
 אז ווען ער ווערט אַרומגעכאַפט מיט פלאַם
 זאָל ער זיין ערשטן ווייגעשריי מבטל זיין די רגע,
 און גלייך אַריבער איבער יעדן ווייטיק,
 דער עיקר איז מכוון זיין דורך שמע ישראל
 און דורך אחד מיט אַלע רמ"ח אברים.
 (טומל הינטער דער טיר, וועכטער עפנט)

וועכטער

נאָך געסט צום יודן-רב.

(עס קומען אַריין אין קאַמער די ראשי הקהל פון מאַינץ, וואָרמס,
 שפּייער, אָפענהיים, קאָנסטאַנצע, ראָטענבערג, זיי זיינען אַנ-
 געטאָן פאַרנעמלעך. זיי ניגן זיך, שטרעקן אויס ציטעריקע הענט
 צום מהר"ם. ראש הקהל פון מאַינץ רופט אויס יעדן מיטן נאָמען
 פון זיין שטאָט. אַלע גיבן זיי דעם מהר"ם שלום עליכם, מהר"ם
 ענטפערט יעדן באַזונדער: עליכם שלום ראש הקהל פון — —
 אַזוי. נאָכן געבן שלום בלייבן אַלע שטיין מבולבל. דער שמש
 און שמשין שטייען לעבן מהר"ם, פרובירן אים אַוועקזעצן. מהר"ם
 אָבער וויל בלייבן שטיין אַנשפאַרנדיק זיך אָן זיין שטעקן. נאָך
 אַ לאַנגער פויזע גיבן אַלע געסט אַ קרעכץ אַרויס: רבי, רבי!)

מהר"ם

אָן פחד, רבותי.

ראש הקהל פון מאַינץ

ווי קאָנען מיר דען ניט זיין אָנגעפילט מיט פחד,
 בשעת מיר זעען אייך אין תפיסה דאָ?
 (מיט באַזונדערן וויי)

איך פיל מיך שולדיק, רבי, קעגן אייך.
 איך בעט מחילה.

מהר"ם

איך בין אייך מוחל, ראש הקהל פון מאַינץ.

ראש הקהל פון וואָרמס

אַ גרויסער חטא געווען פון אַלעמען פון אונדז
 אזא נבלה צו דערלאָזן צוליב געלט.

מיר האָפֿן אַז דער רבי וועט ניט זיין.
פאַרעקשנט מער —

ראש הקהל פון אָפּענהיים
ווייל ס'קאָן דאָך ניט געמאַלט זיין, רבי,
אַז איר זאָלט זיצן איינגעשפּאַרט אין תּפּיסה,
און מיר זאָלן אַרומגיין פּריי.

ראש הקהל פון מאַינץ
דער רבי זאָל אונדז אויסהערן מיט גוטן. —
מיר האָבן היינט צונויפּגערופן אַן אסיפה
און אָנגענומען אַ החלטה —

מהר"ם

אַז וואָס ?

ראש הקהל פון מאַינץ
צו אויספּאַָלן דעם הערצאָגס געלט־פּאַרלאָנג.

מהר"ם

(אויפּגעפּלאַמט)

צי ווייסט איר ניט מיין רצון אַלע ? —
אויב מער אַ פּרוטה פון דעם איינגעשטעלטן פּרייז,
וואָס יעדער צאָלט פאַר אַ געוויינלעכן געפּאָנגענעם —
וועל איך ניט מסכים זיין.
(די אויפּרעגונג פון די געסט הייבט אָן וואָקסן)

ראש הקהל פון מאַינץ
ניט שייך גאָר צו טראַכטן וועגן דעם.
דער הערצאָג טרעט ניט אָפּ פון זיין פּאַרלאָנג.
און מיר זיינען מרוצה אים צו געבן ס'גאַנצע געלט —
אַבי דער רבי זאָל באַפּרייט ווערן די רגע.
מיר האָבן ס'גאַנצע געלט מיט זיך.

מהר"ם

איך גיב ניט מיין הסכמה, רבותי.

ראש הקהל פון מאַינץ
צי איז עס פאַר דעם רבינס אַלטע כוחות
אַליין צו פירן אַ מלחמה מיטן הערצאָג ?

ראש הקהל פון וואָרמס
אַ חוץ דעם מעג דער רבי וויסן אַז סע שטערט אונדז.
סע שטערט אונדז זייער שטאַרק אין אַליין.

דאָס גאַנצע לעבן אונדזערס איז צעדרייט.
צוליב דעם רביס אויסגעהאַלטענער עקשנות.
דער רבי איז ניט מסכים, אָבער מיר —
מיר זיינען אויך ניט מסכים מיטן רבין.
דער רבי שטעלט דאָך אַלע יידן איין אין קאָן.

ראש הקהל פון קאָנסטאַנצע

און איך וועל פרעגן גאָר אַן אַנדער שאלה:
צי מעג דער רבי זיין אַ מאבד עצמו לדעת —
זיך נעמען בידים און זיך אומברענגען?

מהר"ם

(טיפּ געטראַן, יעדט שטיל, קוים וואָס מען הערט)

אויב יאָ אַזוי, רבותי — קומט מיר מלקות.
גיי, משה לעבן, זוך אויס אַ רצועה
און גיב מיר פולע מלקות.

שמש

(אין שרעק)

חס וחלילה, רבי.

שמשון

די יידן מיינען דאָך אורדאי אייער טובה. —
איך בעט אייך, רבי, זעצט זיך צו.

(ער זעצט אים אַוועק, מהר"ם זיצט אַ ביסל. זיין אויפֿרעגונג
שטייגט אין אים. ער שטעלט זיך אויף. אַלץ אין אים ציטערט)

אלע

(מיט געבעט)

מיר ווילן זיך דאָך איינשטעלן פאַר אייך.
אַ רבי, רבי.

מהר"ם

רבותי, לפי דעתי איז אויסגעקומען,
אַז ניט פאַר זיך, נאָר פאַר דעם כבוד פון ישראל
האָב איך מיין שוואַכן אַרעם אויפֿגעהויבן קעגן רשע,
כאָטש איין מאָל צו באַווייזן אים, דעם הערצאָג,
אַז ניט אַ יעדע רשעות קאָן ער אויספירן;
און איצטער קומט איר און איר טענהט טענות,
און אַלע זענט איר גרייט אים נאָכצוגעבן,
אַזוי ווי ס'וואָלט נוגע זיין נאָר מיך אַליין.
אַז וויי איז מיר אַזוינס פון אייך צו הערן,
אַז וויי, אַז וויי צום כבוד פון ישראל.

ראש הקהל פון מאיניק

א רבי, רבי —

מהר"ם

צי ווייסט איר ניט, רבותי, אז ס'איז דא א גרענעץ,
וואס קיינער טאר אים ניט אריבערטעטן, קיינער!
און מיר אוודאי מוזן היטן אונדזער גרענעץ,
ווייל ווער פון אונדז עס נעמט און שפאנט אריבער,
גיט יעדן מינדסטן האר און הערשער
א היתר אויפן גאנצן הפקר. —
איר הערט, רבותי, אויפן גאנצן הפקר.
צי וויילט איר עס? — איך פרעג אייך.

ראש הקהל פון אפענהיים

מיר ווילן אלע נאר איין זאך:
דער רבי זאל באפרייט ווערן.

מהר"ם

אוודאי ווילט איר. און צי מיינט איר
אז איך וויל ניט באפרייט ווערן?
איך פרעג אייך. — — צא ולמד, רבותי,
אויב זיי מאכן פון אונדז א הפקר
דורך זייער רשעות — האבן מיר קיין מורא ניט פאר זיי. —
זיי זענען אונדז אין תפיסה — זיצן מיר;
מיר זיינען זיי מבטל — זיי און זייער תפיסה
און זייער מאכט בבטול גמור;
נאר ווען, חלילה, מיר אליין דערלויבן זיך
אין אונדזער שרעק צו מאכן פון זיך הפקר,
און זיך אליין מבטל זיין,
און גיבן נאך אליין דערצו אונדזער הסכמה —
אוי דעמאלט זיינען מיר פארלאזן, רבותי,
אוי דעמאלט ווערט פאר אונדז די פרייהייט
נאך פינצטערער, נאך ערגער פון א תפיסה.
און דאס איז דאך וואס זיי, וואס אלע זיי,
פון קלענסטן ביזן גרעסטן רשע, ווילן.
זיי ווילן אומברענגען אויף טויט אונדזער נשמה
נאך מער ווי אונדזער גוף.
עס איז זיי ווייניק וואס זיי מאכן אונדז צו חרפה —
זיי ווילן נאך, אז יעדערער פון אונדז
זאל זיך אליין, דורך זיך אליין, מבזה זיין.

זיי ווילן האָבן איבער אונדז אַ גרינגיקן נצחון,
 זיי מיינען, אַז דורך פֿיין און תפֿיסות
 דערגרייכן זיי עס איינס און צוויי.
 אַ ניין — אַזאַ נצחון וועל איך זיי ניט געבן!
 (פֿריזע)

רבּותי, איך זע נאָך היינט פֿאַר מיינע אַלטע אויגן
 דאָס בילד וואָס כ'האָב געזען מיט יאָרן אין פֿאַריז,
 ווי ס'פֿלאַקערט אויפֿן מיטן מאַרק דער שייטערהויפֿן,
 און אינעם פֿלאַקער — לעבעדיקע ספֿרי־תּורהס,
 אַ גאַנצער באַרג מיט ספֿרים און מגילות.
 וואָס, מיינט איר, האָבן זיי געטאָן — די ספֿרי־תּורהס?
 ניט פרעגט ביים צינדער און ביים תּליון,
 נאָר פרעגט ביים פֿלאַם אַליין — ביים פֿלאַקער,
 און ער וועט אייך שוין קלאַר דערציילן
 ווי שטאַלץ די לעבעדיקע ספֿרי־תּורהס האָבן
 געברענגט, געפֿלאַקערט, אָבער ניט געוויינט;
 זיי האָבן ניט געוויינט — די ספֿרי־תּורהס,
 זיי האָבן ניט מבזה זיך געווען פֿאַר קיינעם,
 זיי האָבן ניט געבעטן זיך ביי קיינעם
 צו ווערן אויסגעלייזט דורך גזל־געלט.
 זיי האָבן אַלע לויטער שטאַלץ געפֿלאַקערט, —
 אש טהור, רבּותי, אש טהור. — — —
 (פֿריזע)

וואָס שייך מיר אַליין, רבּותי,
 איז אפשר טאַקע אמת אַז איך בין
 ניט ראוי פֿאַר דער שליחות.
 איז אפשר קומט מיר טאַקע מלקות.
 (אַלע שטייען ווי פֿאַרגליווערט)

ראש הקהל פון אַפֿענעהיים
 אַ רבי, רבי — היידיקע ווערטער אייערע.
 פֿאַרשעמטע שטייען מיר אַנטקעגן אייך. —
 וואָס זאָלן מיר איצט טאָן?

מחר"ם

גייט אַלע, רבּותי, אַהיים בשלום,
 און ברענגט דעם פֿאַלק אמונה און בטחון.

ראש הקהל פון מאַיניץ
 מיר מוזן אָבער דאָך דעם הערצאָג געבן
 אַ שנעלע תּשובּה. —

ראש הקהל פון וואַרמס
מיר האָבן אים פאַרשפּראַכן.

מהר"ם

(אין צאָרן)

פאַרשפּראַכן ? אָן מיין הסכם ?

ראש הקהל פון מאַינץ
דער הערצאָג האָט געזאָגט, אַז אויב דער רבי וועט
אויף ווייטער אָנהאַלטן צו זיין פאַרעקשנט,
וועט ער עס אויפנעמען ווי אַ מרידה קעגן מלכות.

מהר"ם

מרידה ? אמת, רבותי, ס'איז אמת.
און איצטער זאָגט מיר, רבותי, איך פרעג אייך :
אויב גאָט ברוך הוא האָט איינעם אָנגעטרויט,
צי אפשר גאָר אַרױפגעלייגט אויף אים אַ חוב,
צו שטעלן זיך אַמאָל אַנטקעגן רשע —
זאָל ער ניט אָננעמען די זכיה ?
און אויב ער האָט די זכיה אָנגענומען —
צי וואָלט איר וועלן אַז ער זאָל ניט אויסהאַלטן ?
איך פרעג אייך, רבותי — צי וואָלט איר וועלן ?
איך פרעג אייך ! —

(אַלע שטייען געפּלעפטע)

איך פרעג אייך נאָך אַמאָל.

ראש הקהל פון אָפּענהיים

(מיט טרערן אין די אויגן)

ווי קענען מיר אייך אָבער איבערלאָזן דאָ ?

אַלע

(מיט געבעט און יראת הכבוד)

ווי קאָנען מיר ? ווי זאָלן מיר ?

מהר"ם

גייט יעדער פון אייך צו זיך אַהיים
און היט געטריי דעם כבוד פון ישראל.

אַלע

(אין טרערן)

זייט געזונט, רבי.

מהר"ם

גאטס ברכה אויף אייך אַלעמען, רבותי.
(אַלע לאָזן זיך אַרויסגיין. מהר"ם צו שמשון)
זאָסט געדענקען, שמשון לעבן, אַלע תשובות.

שמשון

כ'ועד געדענקען, רבי.

מהר"ם

די תשובות וואָס מען דאַרף אַוועקשיקן דורך שליחים
אין ווייטע שטעט, שיק תיכף ומיד אַוועק.
זאָל צדק זיין און סדר אין ישראל.

(אַלע אָפּ. מהר"ם שטייט אין מיטן צעל מיטן שטעקן אין דער
האַנט. דער קאַפּ הויך און עקשנאָנדיק געהויבן. נעמט זיך
מיטאַמאַל וואַקלען פֿון מידקייט, לאָזט זיך אַרונטער אויף זיין
בעטל, פאַרוואַרפט מיטן קאַפּ ווי אין אַ צושטאַנד פֿון אַנמאַכט.
עס שלייכן זיך אַריין אַהאַטפער און דניאל. שטייען ביי דער
וואַנט. די צעל ווערט אַנגעפילט מיט אַוונט)

אהאַטפער

מיד, רבי לעבן?

דניאל

דער רבי איז ניט מיד.

מהר"ם

(זיצנדיק מיטן קאַפּ געזונקען צו זיין ברוסט)

כ'בין יאָ אַ ביסל מיד.

אהאַטפער

שוין צייט זיך אָפּצופאַסטן, רבי.

מהר"ם

נאָך ווייט צו אַוונט?

דניאל

ניט ווייט. כ'וואָלט זייער ניט געוואָלט
דער רבי זאָל זיין מיד. —
דער רבי האָט נאָך זייער פיל דאָ אויסצושטיין.

מהר"ם

וויפיל?

אהאספער

(צו דניאל)

דאָס טאָרסטו ניט מגלה זיין.

מהר"ם

צי וועל איך זוכה זיין אַז ווער פון איך
זאָל מיר מגלה זיין דעם צווייטן סוד :
ווי לאַנג נאָך וועלן יידן דארפן ליידן ?

אהאספער

צי ווייס דער רבי ווער איך בין ?

מהר"ם

איך ווייס, ר' אהאספער.

דניאל

און איך וואָלט זייער וועלן אויסזאָגן
ווי לאַנג דער רבי וועט דאָ דארפן ליידן —

מהר"ם

צי וויסטו, זון מיינער ?

דניאל

אודאי ווייס איך.
איך בין צוזאַמען מיטן רבין דאָ
און — אויך באַזונדער, אין אַ צווייטער תפיסה.

מהר"ם

טאָ זיי טאָקע מגלה מיר, מיין זון —
ווי לאַנג וועל איך דאָ דארפן זיין ?

אהאספער

(שטרענג)

איך הייס ניט.
מיר וועלן איצטער זיך אַוועקלייגן און רוען.
דער רבי דארף אודאי רוען.

(אהאספער און דניאל ציען זיך אויס אויפן דיל. מהר"ם —
אויפן בעטל האָלב ליגנדיק מיטן קאָפּ פאַרוואָרפן)



בילד זיבן

(אין עניינהיימער פעסטונג. אין זיבן יאָר אַרום. די צעל — אַ גרעסערע ווי אין דער פריערדיקער תפיסה. אין איין ווינקל פאַרדרייט זי זיך און נעמט אָן אַן אויסזען פון אַ שטיקל קאָרי-דאַרל. אַ בעט, אַ טישל און אַ שטענדער. אויפן שטענדער אַ פאַנאָנדערגעוויקלטע יריעה. מהר"ם האַלט אין פאַר-ענדיקן שרייבן אַ ספר תורה. אַ סך יריעות ליגן צונויפגעוויקלט אויפן טישל, אויך ספרים ליגן דערביי. מהר"ם איז פיזיש שוין געבראָכן, אַ צוזאַמענגעדרייטער זקן, אַבער זיין פעסטקייט איז ניט געבראָכן; אין זיין גאַנצער באַנעמונג פילט זיך, אַז ער גרייט זיך אויפן אָנקום פון דעם אומפאַרמיידלעכן — צום שטאַרבן. ער איז באַהערשט פון חלומות און זעאונגען, די גרענעץ צווישן חלום און וואָך איז ווי אַפגעווישט פון פאַר אים. ס'איז נאָכט. אַ ליכט ברענט איבערן שטענדער. מהר"ם ליגט אַנידערגעפאַלן אויפן יבעט, האַלב שלאָף — האַלב וואָך. ער טראָגט אויפן האַלדז זיין זיגל.

אין פאַרחרייטן ווינקל, אויסגעצויגן אויף דער ערד, ליגט פאַרזונקען אין שלאָף אַהאַספער. לעבן אים זיצט דניאל. אין דער זעלביקער פּאָזע ווי אין דער פּראָלאָגיסצענע. דניאל הייבט זיך אויף, גייט צו צום מהר"ם, שטייט איבער אים.)

דניאל

(דייער שטייל)

דער רבי שלאָפט ?

מהר"ם

(ניט אויפהייבנדיק זיך, אַזוי ווי רעדנדיק צו שמיצן אין דמיון)

אין טעג פון פורעניות אויף כל ישראל,
ניט זוך אַרויסצוטיילן נאָר דיין אייגענעם צער,
ווייל קודם כל, מיין זוך, קומט קהל.

דניאל

דער רבי זאָגט מיר מוסר ?

מהר"ם

צי ביסטו ניט מיין טרייער תלמיד חיים,
וואָס שיקט מיר בריוו פון ארץ־ישראל ?

דניאל

דעם רבין חלומט זיך. — איך בין דניאל,
דער רבי ווייסט דאָך שוין. —

מהר"ם

ביסטו דאָך אויך
אַן אורח מיר צו חלום. ווייט ביסטו ?

דניאל

איך בין די גאַנצע צייט מיט אייך אין צעל דאָ.

מהר"ם

די גאַנצע צייט ? דאָס מיינט דאָך זיבן יאָר.

דניאל

שוין באלד ס'אַכטע יאָר.

מהר"ם

ס'אַכטע שוין ? — באַדאַרף עס מיינען
אַז מיין זכרון דינט מיר שוין ניט גוט.
און דו ביסט טאַקע דאָ מיט מיר די גאַנצע צייט ?
אויך דאָס געדענק איך עפעס ניט אינגאַנצן.

דניאל

כ'בין דאָ און — ערגעץ נאָך.

מהר"ם

איז ווער שליסט אויף פאַר דיר מיין תפיסה־טיר ?

דניאל

אַ תפיסה מיט אַ תפיסה גיסן זיך צונויף,
און שאַטנס פלעכטן זיך צונויף מיט שאַטנס,
און דורות שליסן זיך אַריין אין דורות —
און דעמאָלט שלייך איך זיך אַריין.

מהר"ם

גאָטס גרויסע וואונדערלעכע נסים.
ביסט שטאַרק געראַטן אין מיין תלמיד חיים,
קוקסט אויס ווי ער. ביסט יונג ווי ער,
און אויך ווי ער אַ בעל־חלומות.

ער איז אַוועק קיין ארץ־ישראל
 נאָך דעמאָלט, דעמאָלט, ביי דער גרענעץ,
 און איז פאַרבליבן דאָרט. איך בענק נאָך אים.
 ער שרייבט אין בריוו צו מיר, אַז די משיחים
 וואָס האָבן זיך באַוויזן, זיינען אָפּגאַרער געוועזן.
 איז וויי, מיין האַרץ האָט מיר אַזוי געזאָגט.
 און ארץ־ישראל, שרייבט ער, איז נאָך אַלץ אין חורבן.
 (די לעצטע ווערטער זאָגט ער אַרויס מיט געוויינ)

דניאל

אַ וויינט ניט, רבי.

מחר"ם

ניין, איך וויין ניט, זון מיינער.
 ער שרייבט מיר — אַזאַ טייערער איז ער —
 אַז ס'האָט צו אים דערגרייכט מיין שיר, מיין קינה
 אויף די פאַרברענטע ספּרי־תורות אין פאַרזי,
 וואָס כ'האַב עס דאָ אין תּפּיס־ה־צַעַל געשריבן,
 און נאָר צו אים, און מער צו קיינעם ניט, געשיקט.
 די קינה, שרייבט ער, האָט אים דורכגעגליט זיין האַרץ.

דניאל

אויך איך בין דורכגענומען מיטן צער פון אייער שיר.
 איך קען די ווערטער.
 (נעמט זאָגן)

שאַלי, שרופּה באש, לַשָּׁלוֹם אבֿליך,
 המתאווים שכן בחצר זבולֿיך,
 השאפים עַל־עפר־ארץ והכאבים,
 המשתוממים עַל־מוקד גוֹלֿיך — — —

מחר"ם

(זעצט זיך האַלב אויף. מען זעט ווי ער איז צוזאַמענגעשפּאַלן
 אין זיקנה. זיינע אויגן אָבער ברענגען גלוטיק. ער שטרעקט אויס
 זיינע הענט)

אַ זון מיינער, דו זאָגסט דאָך מיינע ווערטער,
 דו טראָגסט דאָך מיין געוויין אין זיך.
 (פּאַלט אַוועק צוריק)

כ'בין מיד, מיין זון. כ'בין אַלט
 און קיינער קומט ניט צו מיר לעצטנס.
 דער הערצאָג לאָזט ניט צו. ער נעמט נקמה.

דניאל

דער רבי וועט מנצח זיין.

מהר"ם

ווער בין איך צו מנצח זיין, מיין זון ?
איך ווער פון אלעמען פארלאזן און פארגעסן.
איך בין אן ארעמאן וואס זיצט אין חושכניש,
אן אפגעבראכענע פארשטויבטע שוועל
וואס האט א מאַל געהייסן מאיר ב"ר ברוך.

דניאל

א רבי, זאגט עס ניט. א זאגט עס ניט — —
אז איך אריין באדארף דאך טרייסט און שטארקונג,
און איצט — — א רבי, רבי ! קומט צו זיך.

(ער מ'נטערט דעם אלטן)

אט האט איר דאך א נייע ספר-תורה אויפגעשריבן —
אט ליגן דאך די פארטיקע יריעות —
איר האלט דאך שוין ביים סוף פון וזאת הברכה. —
איין ספר ווערט פארברענט — א צווייטער ווערט געשריבן. —
איך בעט אייך, רבי, קומט צו זיך.

מהר"ם

איך נעם אריין אין זיך דיין טרייסט, מיין זון.
דיין קול איז זיס — א היילונג פאר מיין הארצן.
פארגעס די פריערדיקע ווערטער מיינע,
ווייל ס'איז ניט אין מיין דרך גאר אזוי צו רעדן —
איך בעט דיך, זון מיינער, פארגעס —

(פויגל)

וואס שווייגסטו, זון מיינער ?

דניאל

איך הער זיך איין מיט אלע אברים אין דער שטיקלייט.

מהר"ם

איז וואס זשע הערסטו ?

דניאל

שטיקלייט פליסט אריין אין שטיקלייט.
עס טרעפט אבער אז שטיקלייט שטורעמט אויף
מיט שרעקלעכער רציחה.
(אין פחד איילעניש)

איך מוז גיין !

מהר"ם

וואוהיין ?

דניאל

צום קאנצענטראציע-לאגער מיינעם.

מהר"ם

און וואו איז דייך באגלייטער?

דניאל

אָט ליגט ער דאָך אין ווינקל דאָ. ער שלאָפט.
כ'האָב אויסגענוצט זיין שלאָף. — אַז ניט,
וואָלט איך באַדארפט שוין לאַנג אַוועק פון דאַנען.
ער וואָלט מיך ניט געלאָזט דאָ זיין צו לאַנג.

מהר"ם

פאַרוואָס?

דניאל

ער לאָזט מיך לעצטנס ניט איך זאָל
צו אָפט אַריבערגיין די גרענעץ פון מיין תפיסה,
ווי כ'האָב עס מיט זיין הילף געטאָן אַמאָל,
ווייַל לעצטנס אַז מען כאַפט מיך שלאָגט מען מיך
גאָר אַנדערש ווי אַמאָל. גאָר אַנדערש.
איז וויל ער מיך פאַרהיטן ווי אַ פאַטער.

מהר"ם

אוודאי דאַרף ער דייך פאַרהיטן.

דניאל

אַ, ניט קיין קלייניקייט דאָס שלאָגן וואָס זיי שלאָגן
מיט שווערד און בייטש, און — ערגער נאָך:
זיי צווינגען מיך צו גראַבן גרויסע קברים
פאַר טויזנטער געשאַכטענע פון אונדזער פאָלק.

מהר"ם

(פאַרשטעלט זיך סיפנים)

אַ וויי איז מיר אַזוינס צו הערן. — וויי, וויי.

דניאל

די דייטשן וואַרפן לעבעדיקע מאַמעס
און קליינע קינדער, עופהלעך, אין פלאַם אַריין.
די דייטשן וואַרפן יידן אין מיליאָנען
אין גאַז־אויונס, און זייער אַש
צעשפרייטן זיי אויף פעלדער פאַר באַמיסטיקונג,

און איידער מען פארברענט די קערפערס שינדן זיי אראפ
 די הויט פון זיי, און צארטע פרויען-הענט
 צעוועלגערן די הויט, טריקענען זיי אויס
 און מאַלן אויס געמעלעכצן אויף זיי
 און מאַכן פון זיי לאַמפן-שירעמס.
 און ווער זיינען די פרויען-הענט ? די הענט פון גרעטכענס,
 פון מאַרגארעטעס, פון ברוינהילדעס און פון לאַרעליס.

מהר"ם

אוי וויי ! — — פארוואָס ? פארוואָס ?

דניאל

ווי זאָל איך עס איך קאָנען גאָר דערקלערן,
 אַז כ'ווער אַליין צעפליקט פון מענטשנס משוגעת ! —
 די שטיקלייט איז שוין מער קיין שטיקלייט ניט.
 זי שרייט, זי שטורעמט און זי יאָמערט. —
 צי הערט איר ניט ?

(פאַרשטיקטע געשרייען צעטראַגן זיך)

מהר"ם

איך הער, מיין זון, איך הער. אוי וויי.
 צי מיינסטו אַז עס האָט צו טאָן מיט דיר ?

דניאל

מיט מיר, צי ניט מיט מיר — איך ווייס ניט, רבי.
 און אפשר גאָר מיט אייך. — איך הער נאָר איינס :
 געשרייען קייקלען זיך ווי דונערן אָהער —
 געשרייען פון יאָרהונדערטער. — כ'מוז איינן, רבי.

אהאספערס קול

דניאל, שנעל.

מהר"ם

אַן פחד, זון מיינער, איך בעט דיך. זיי געבענטשט
 אין אַלע דיינע אַנגסטן.

(דניאל ווערט אויפגעלייזט אין דער טונקלקייט. די פאַרשטיקטע
 געשרייען דערנענטערן זיך צום מהר"םס צעל. מהר"ם, אַן אויפ-
 געציערטער, הייבט זיך אויף פון זיין געלעגער, הערט זיך צו
 געשפּאַנט. די טיר עפנט זיך און דער וועכטער וואָרפט אַריין
 קנופן, אַ צענויבערטן, אַ צענויפגעפאלענעס, אַ האַלב-פאַראַליי-
 זירטן, אַ קויס-יאָמערנדיקן)

וועכטער

זיי דאָ צוזאַמען מיטן יודן־רב, דו הונט איינער.

(וועכטער אָפּ. קנופּ ליגט, האָלב זיצנדיק אויפן דיל. מהר"ם,
אַ דערשטוינטער, קוקט אים אָן, באַגרייפט קוים וואָס דאָ קומט
פאַר)

קנופּ

רבי !

מהר"ם

וואָס טוסטו דאָ ?

קנופּ

דאָס זעלבע וואָס דער רבי טוט.

מהר"ם

וואָס הייסט דאָס זעלבע ?

קנופּ

איך זיין אין תפיסה ווי דער רבי זיצט.

מהר"ם

דאָס זע איך שוין אַליין. ווי לאַנג ?

קנופּ

דאָס דריטע יאָר שוין.

מהר"ם

אַט דאָ אין ענזיסהיים ?

קנופּ

אין ענזיסהיים ערשט אָנגעקומען היינט.

צו וואָס אָהער אין רביס צעל דווקא —

פאַרשטיי איך ניט. מסתמא שטעקט אין דעם

דעם הערצאגס טיזשע נקמה.

מהר"ם

מיט וואָס האָסטו זיך אַזוי שטאַרק פאַרזינדיקט ?

קנופּ

חלילה ניט פאַר גנבה, צי פאַר מאַרד.

מהר"ם

פאַרוואָס עפעס „חלילה“ ?

צי האָסטו ניט געוואָלט דעם טעם פון מאַרד פאַרוואָס ?

קנופ

געוואָלט, נאָר ניט פאַרזוכט.
דאָס האַרץ האָט ניט דערלאָזן.

מהר"ם

דערפאַר האָסטו פאַרזוכט דעם טעם פון שמד און פון מסירה.

קנופ

(אויפגעציטערט)

אַ רבי, כ'בעט אייך מיך ניט פייניקן. —
איך בין דאָך שוין געפייניקט און — פאַרפייניקט;
וואָס קאָן דער רבי וועלן נאָך? —

מהר"ם

רבוננו דעלמא, רבוננו דעלמא !

קנופ

דער רבי קערט נאָך אַלץ אַוועק פון מיר זיין פנים.
דער רבי אָבער מעג דאָך וויסן,
אַז אים איז בעסער פונעם מסור קנופ.
דער רבי איז געפייניקט, אָבער ניט פאַרפייניקט.
און איך בין יא. דעם רבין איז דאָך גוט.
איך זע דאָך ווי עס ברענגען לייכטיק זיינע אויגן,
ווי תקיפותדיק ער הייבט אויף זיינע הענט.
און מיינע הענט — ווי שטיקער האַלץ.
מיין גאַנצער גוף — ווי איין שטיק לייט.
(ער לייגט זיך אויס איבערן דיל)
דער רבי מעג אינגאַנצן זיין צופרידן,
זיין קללה איז מקויים שוין געוואָרן :
איך בין פאַרדרייט, פאַרדארט, פאַרקריפלט. —
וואָס וויל דער רבי נאָך?

מהר"ם

זיי שטיף און ליג.

קנופ

אודאי ליג איך. כ'האָב אַ ברירה דען?
אַפריער בין איך קראַנק געוואָרן אויף דער פאליקע,
דערנאָך — אויף הענט און פיס פאַרשטיינערונג,
ווייל חרפה און חרטה האָבן מיך געגעסן.
דערנאָך האָב איך געמאַנט אַ היים ביים הערצאָג,

ווייל קיינער האָט מיך נישט געוואָלט אַרייננעמען צו זיך.
 לסוף האָב איך אַ היים באַקומען —
 אין אַלע קעלערן פון אַלע תּפּיסות.
 און דאָ וועט אפשר זיין מיין לעצטע היים —
 מיין קבר.

מהר"ם

וואָס וויל פון דיר דער הערצאָג?

קנופּ

דער הערצאָג נעמט פון מיר נקמה
 פאַר זיין מפּלה ביי דעם רבין.
 דעם רביס איינגעשפּאַרטקייט מאַכט אים ווילד.
 די גאַנצע וועלט איז ער מסוגל אומצוברענגען
 אַבי צו ברעכן די עקשנות פונעם רבין.
 דערפאַר מסתמא האָט ער מיך געבראַכט אַהער
 צו אַנטאָן מיר יסורים פאַרן רבין אין די אויגן. —
 אַז אפשר וועט דער רבי זיך מרחם זיין
 און אויפהערן צו זיין פאַרעקשנט — —

מהר"ם

צוליב דיר?

קנופּ

צי איך פאַרדין שוין גאָר קיין רחמים נישט?
 (דעם מהר"ם נעמט דורך אַ ווייטאַגדיק געלעכטער. קנופּ הייבט
 זיך האַלב אויף פון דיל)
 דער רבי לאַכט פון מיר?
 (מיט געשרי)

גענוג צו לאַכן!

(סיווערט שטיל. פּויע)

צי אויך דער רבי איז אַ בעל־נקמה? —
 דער רבי איז דאָך אַזאַ שטייער צדיק.
 אַז וויי — איך קאָן קיין האַנט נישט אויפהייבן.
 אַז נישט, וואָלט איך נאָך איצט
 באַוויזן וואָס עס מיינט אַ בעל־נקמה.
 אַז וויי, אַז וויי —
 ווי אויסגערוגען ס'איז מיין חלום,
 ווי ווערעמדיק — מיין האַפענונג,

ווי מיאוס, ווי פארשאַטן מיין געביין.
 און אַדץ פאַרוואָס ? —
 דערפאַר ווייל כ'האַב געוואָלט אַ ביסל תענוג,
 אַ טראָפּן עולם-הוזה.
 דעריבער ליג איך איצט ביי אייער פוס
 אַזוי ווי אַ געליימטער הונט.

(ער נעמט קריכן מיט שוועריקייט, ירוקט זיך צום מהר"ם,
 שטרענגט זיך אָן מיט אַלע כוחות אויפצושטעלן זיך. ער קאָן
 ניט. ער שטרעקט אויס זיינע הענט מיט געבעט)
 אַ. רבי, הייבט מיך אויף !

מהר"ם

(נעמט אים פאַר די הענט און שטעלט אים אויף)

קנופ

אַ דאַנק. אַ דאַנק.
 געבענטשט זאָל זיין דער רבי.
 (בלייבט שטיין אָנגעשפּאַרט ביי דער וואַנט אָן מהר"םס הילף)

איך בעט מחילה, רבי.
 צו ליב מיין שווער, צו ליב מיין נישטיקייט
 קומט-אָפּ דער רבי זיינע אַלטע יאָרן דאָ. —
 צו ליב מיין הינטישקייט. — איך בעט מחילה.

מהר"ם

ניט איצט. אָן אַנדערש מאָל.

קנופ

און וואָס וועט זיין אָן אַנדערש מאָל ?
 צי זעט דער רבי ניט אַז ס'איז פאַרפאַלן,
 אַז ביידע זיינען מיר איצט גלייכע תפיסהניקעס —
 אַז ביידע זינקען מיר אין תהום ?
 צי זעט דער רבי ניט ?

מהר"ם

און וואָס, דאָס, וואָס געווען
 ווען כ'נעם און גיב-אויף מיין עקשנות ?

קנופ

(מיט שמחה)
 דער רבי וואָלט באַפרייט געוואָרן תיכף . . .

מהר"ם

און וואָס וואָס טו געהאַט דערפון ?

קנופ

וואס הייסט, וואס הייסט ? —
דער הערצאג וואָלט אויך מיך געוויס באַפרייט.

מהר"ם

צי וואָלטו וועלן איך זאָל נאָכגעבן דעם הערצאג ?

קנופ

דער רבי פרעגט עס אויף אַן אמת ?

מהר"ם

(שאַרף)

צי ביסטו טויב ? איך פרעג דאָך דיר. —
צי אפשר האָט דער הערצאג דיר בכיוון
אַריינגעשיקט צו מיר אין צעל אַהער,
כדי דו זאָלט מיך אַפּנארן מיט פאַלשע רייד ? —
צי ביסטו ניט נאָך אַלץ דער זעלבער מסור ?

קנופ

(מיט געוויין אין קול)

אַ זאָל דער רבי מיך ניט חושד זיין.

מהר"ם

טאָ ענטפער קלאָר מיר אויף דער שאלה :
צו וואָלטו וועלן איך זאָל נאָכגעבן דעם הערצאג ?

קנופ

(מיט לעצטע כוחות)

אַ ניין ! אַ ניין ! דאָס ניט ! איך וויל עס ניט.
דער רבי וויל מיך אויספרובירן.
ווער בין איך אָו איך זאָל גאָר ווערט זיין
געשטעלט צו ווערן צו נסיון ? — און אויב יאָ,
באָדאָרף עס זיין אַ סימן אָו דער רבי
האָט אַלץ אַביסל צוטרוי נאָך צו מיר,
צו מיר — דעם אומגעקומענעם לעולם ועד.
איז דאָס אַליין אַ סימן שוין פון גליק,
איז דאָס אַליין גענוג אָו מיינע אברים
צעטאָנצן זאָלן זיך מיט פולן כוח
און זאָלן מיך אַ טראָג טאָן ווי אויף פליגלען
דורך אַלע תפיסה-צעלן און דורך אַלע שלעסער.
אַ רבי, רבי, פליען וויל איך, איך — דער וואָרעם,
דער זינדיקער, דער טויט געשאַגענער-דערשלאָגענער,

דער אַרעמער פאַרשעמטער קנופ,
וואָס איז שוין מער ניטאָ, לַחלוּטין מער ניטאָ. —
געווען אַ קנופ אַ נאַרישער און — מער ניטאָ.
און וואו איז ער אַהינגעקומען, רבי ? וואו ?
אַוועקגעפּלויגן איז ער. זיין געליימטער גוף
איז אויפגעשטאַנען פּלוצלינג תּחית המתים,
ווייל איר האָט אים געהייסן אויפשטיין.
געהייסן. יא, געהייסן. היינט ווי שיקט זיך עס
אַז איר זאָלט פרעגן איצט אַזאַ מין שאַלָה
צי וויל איך אַז דער רבי זאָל זיך אונטערגעבן ?
(מיט געיאָמער)

איך וויל עס ניט ! איך וויל עס ניט !
דער רבי זאָל ניט נאָכגעבן ! —
און — רבי, זייט מיר מוחל. מוחל.
(דער וועכטער יאָגט אַריין)

וועכטער

זיי שטיי, דו הונט איינער.
זיין האָהייט איז דאָך דאָ,
און ער — ער רעוועט גאָר.
שטיי אויף ! זיין האָהייט קומט אַהער.
(קנופס קול האַקט זיך אָפּ. ער ליגט אויף דער שרד אַזוי ווי אַן
לעבן. פון זיין מויל שפּאַרט אַ שוויס. דער וועכטער דרייט זיך אַרום
אויס, ווייס ניט וואָס צו טאָן, שטופט אים מיט די פיס, אָבער
קנופ רירט זיך ניט. וועכטער לאָזט אים איבער, לויפט אַרויס
האַסטיק)

מהר"ם

דער הערצאָג ? בכבודו ובעצמו ?
אַ שטאַרק מיד, בורא עוֹלָם, שטאַרק מיד.
(בוֹיגט זיך איבער קנופּ)
שטיי אויף. עפּן די אויגן.
איך בין דיר מוחל.
כ'נעם אַראָפּ פון דיר מיין קלָלָה,
צעעפּן דיינע ליפּן, זאָג עפעס.
(לייגט אַרויף זיין האַנט אויף קנופּס ברוסט, שפּרינגט אויף אין
שרעק)
אוי, וויי, ער אַטעמט קוים.
(פּוֹרצט)

רבוננו דעלמא, זיי אויך דו אים מוחל.
צי איז ער ניט געווען געשטראפט גענוג ?
צי האָט ער ניט אויף זיך אַליין
מקיים פסק געווען ?

(ער ווערט אַליין באַוועלטיקט פון אַ שוואַכקייט. ער לאַזט זיך
אַראָפּ אויפן בעטל קוים, קוים אָנהאַלטנדיק זיך אָן זיין שטעקן)
רבוננו דעלמא, גיב אים נאָך אַ ביסל חיות,
פאַרלאָז אים ניט, באַשיץ אים,
וועק אויף אין אים אַ מינדסטן ריר,
אַ שוואַכסטן צאָפל פון אַ פינגער,
און זאָל עס זיין ווי אַן התראה פאַר דעם פייניקער,
ווייל יעדער ריר, אַפילו פון אַ שטאַרבנדיקן,
ברעכט דורך די פעלזן פון דעם רשעס מאַכט.
אויך מיך פאַרלאָז ניט אין דער שווערסטער רגע.
(הייבט אויף זיינע הענט)

און אויב עס איז דיין רצון איך זאָל גרייט זיין
אויף נאָך ענויים — גיב מיר כוח דערויף,
אַזוי ווי דו'סט געגעבן פון דיין כוח
צו ר' עקיבא און צו חנינא בן תרדיון.

(עס קומט אַריין דער הערצאָג אין זיין פולער הלבשה, קעניגלעך,
באַגלייט פון אַריטערס און פּענסטונג-באַאַמטע. איידער וואָס ווען
שטויסט ער זיך אָן אַן קנופּס גוף, וואָס ליגט אויף דער ערד)

הערצאָג

(שפּרינגט אָפּ)

ווער ליגט עס דאָ ? — אַרויסשלאָפּן פון דאַנען !
(וועכטער שלעפט אַרויס קנופּן פאַר די פיס פון צעל)

הויפט פון פּעכמונג

(צו מהר"ם)

אויפשטיין, יודע, אויפשטיין !

מהר"ם

(פרובירט אויפצושטעלן זיך אָבער קען ניט)

הערצאָג

זיצן זיי. זיצן זיי.

(צו אַלע באַאַמטע)

כ'זויל בלייבן דאָ אַליין מיטן געפאַנגענעם.

(אלע, אַ חוץ צוויי ריטערס ביי דער טיר, אָפּ. די ריטערס שטייען
די גאַנצע צייט אויסגעצויגן, שטאַליק, רירן זיך נישט פון אָרט ביז
דעם הערצאָגס אָפּגאַנג. דער הערצאָג שטייט אין מיטן פון דער
צעל, באַטראַכט לאַנג דעם מהר"ם ווי ער זיצט אָנגעלענט אָן זיין
שטעקן)

הערצאָג

דער קאַמעראַד, וואָס איז געלעגן אויפן דיל דאָ,
האַט נישט געשמעקט, ווייזט אויס, דעם יודן־רב.

מהר"ם

דער קאַמעראַד געהערט צו אייער האָהייט.

הערצאָג

אָ ניין. — דער קאַמעראַד געהערט צום יודן־רב —
אָ קאַמעראַד אין תפיסה.

מהר"ם

דאָס יאָ — מיין קאַמעראַד אין תפיסה.

הערצאָג

צי האָט דער קאַמעראַד געזאָגט וואָס ?

מהר"ם

צי האָט ער עפעס דען געהאַט צו זאָגן —
אָ חוץ פאַרשלאָפטע ווערטער וועגן זיך אַליין ?

הערצאָג

אַזוי ? אַזוי ? דער יודן־רב איז פאַרזיכטיק.
אַפילו קנופן וויל דער יודן־רב נישט טאָן קיין שאַדן.
(פּויעט)

מיט העכער זיבן יאָר צוריק
האַב איך געהאַט די זייער גרויסע ערע
צו זען דעם יודן־רב ביי מיר אין פאַלאַץ.

מהר"ם

און היינט האָב איך די זייער גרויסע ערע
צו זען זיין האָהייט דאָ ביי מיר אין פאַלאַץ.

הערצאָג

אַזוי ? — אָט דער פאַלאַץ איז אויך דאָך מיינער.
(אויפגעקאָכט, מיט אויסגעשריי)
וואָס זיצסטו ? — אויפשטיין !

מהר"ם

אודאי אויפשטיין. ווי דען אנדערש?
(שטרענגט זיך אן אויפצושטעלן זיך)

הערצאג

(מיט ביטול)
נח זיצן זיי. נו זיצן זיי.
(מיט ליאָרעם)
איך זאָג דאָך: זיצן זיי!

מהר"ם

(שטעלט זיך ווי ניט איז אויף מיט דער הילף פון זיין שטעקן און
בלייבט שטיין תקיפותדיק)
אַט בין איך אויפגעשטאַנען, אייער האָהייט.

הערצאג

(צווישן די ציין)
זיין יעדעס וואָרט איז פול מיט גאָל.
(צום מהר"ם)
דער יודן־רב האָט אויך אין תפיסה דאָ
זיין שטעקן מיטן גאָלדן הענטל —
און אויך זיין זיגל טראָגט ער אויפן האָלדז.
צי מיינט דער יודן־רב, אָז אויך אין תפיסה דאָ
האָט עפעס נאָך אַ ווערט זיין יחוס־שטאַלץ?

מהר"ם

מיין יחוס־שטאַלץ וואָס קומט פון גאָט ברוך הוא איז אייביק.

הערצאג

איך בין אַליין געקומען אין דער שפעטער שעה
צו וואָרענען דעם יודן־רב צום לעצטן מאל,
אַז אויב ער וויל ניט זיין פאַרניכטעט —

מהר"ם

דעם יודן־רב קאָן קיינער ניט פאַרניכטן, אייער האָהייט.

הערצאג

(פאַרלירט אינגאַנצן געדולד)
דו מיאוסער, פאַרפֿלוצטער יודנקאַפּ!
דו ביסט דאָך שוין פאַרניכטעט און צעשטערט.
סע שמעקט דאָך שוין פון דיר מיט קבר.

ווי פרעך ער שטייט עס מיטן שטעקן אין דער האַנט
און מיטן זיגל אויפן האַרצן !
אַרונטער מיטן זיגל !

(ער גיט אַ ריס אַראָפּ פון מהר"ם'ס האַלדז דאָס קייטל מיטן זיגל
און אויך אַ ריס אַרויס פון זיין האַנט דעם שטעקן, צעברעכט דעם
שטעקן אויף צוויי. גיט ביידע זאָכן אַן שלידער צו דער ערד.
דעם מהר"ם אליין גיט ער אַ שטופֿאַפּ פון זיך. מהר"ם פאַלט
אַוועק אויפן בעטל. הערצאָג מאַכט אַ באַוועגונג אַרויסצוגיין פון
קאַמער, בלייבט שטיין ביי דער טיר, קערט זיך אום צוריק, שטייט
און קוקט ווי מהר"ם ליגט אַנגעלענט. ער זאָגט מיט אַ שטיקנ-
דיקן קול)

ווער ביסטו ?

מהר"ם

(זעצט זיך ווי ניט איז אויף. שטיל שווייגן)

הערצאָג

ווער ביסטו ?

מהר"ם

(שווייגט)

הערצאָג

ביסט יודן־רב — דאָס ווייס איך.
נאָר דאָס איז ניט גענוג פאַר מיר.

מהר"ם

פאַר מיר איז דאָס גענוג.

הערצאָג

איך פרעג זיך נאָך אַמאָל : ווער ביסטו ?
ווייל עפעס איז מיר ניט פאַרשטענדלעך דאָ.

מהר"ם

פאַר מיר איז עס פאַרשטענדלעך.

הערצאָג

איך פרעג צום פערטן מאל : ווער ביסטו ?

מהר"ם

איך בין אַ פשוטער פאַרפאַגטער ייד. ניט מער.

הערצאג

איך פיר דאך אבער מעכטיקייט אין דיר.
אין וואס באשטייט דיין מאכט?

מהר"ם

מיין מאכט?

(א לאנגע פויזע)

מיין מאכט באשטייט אין דעם וואס כ'האב קיין מאכט ניט.

הערצאג

(נעמט קיינ פון געלעכטער)

דאס אדע? דאס אדע? —
ביסט, הייסט עס, שטארק אנטקעגן מיר
מיט דעם וואס דו ביסט שוואך?
און איך בין, הייסט עס, שוואך אנטקעגן דיר
דערפאר וויל כ'האב אזויפיל מאכט? — —
אן איינפאל פון א רב. נו גוט, נו גוט.
כ'וועל געבן דיר פארזוכן גאר אויפס'ניי
מיין שוואכקייט אט א די.

(ער בייגט זיך איין און הייבט אויף מהר"ם זיגל. שטרעקט אויס
צום מהר"ם דעם זיגל גלייכצייטיג מיט א פאפיר)

איך גיב דעם יודן-רב די לעצטע מעגלעכקייט
באפרייט צו ווערן שוין אין דער מינוט, —
ער דארף נאר טאן איין קליינע זאך:
אויף דעם פאפיר ארויפלייגן זיין זיגל.

מהר"ם

וואס שטייט אין דעם פאפיר?

הערצאג

א צושטימונג

אז יידן זאלן געבן דאס פארלאנגטע געלט.

מהר"ם

(שטייט וואיק, גיט ניט א דיר מיט קיין האנט צום פאפיר און
זיגל, וואס דער הערצאג שטרעקט אויס צו אים. זאגט געלאסט)

זיין האהייט קאן צוריקנעמען זיין האנט און דאס פאפיר.

הערצאג

(גיט אַ וואָרף דעם זיגל צו דער ערד. ווילד פון צאָר)

דער יודן־רב ווייזט אויס וויל זייער שטארק
פארזוכן פארן טויט די מאַרטער־קאַמערן
פון אונדזער פעסטונג — שמיץ און אַנגעגליטע שפּיזן.

מהר"ם

אויב ס'איז אַזוי גאָטס רצון —

הערצאג

דער יודן־רב שטעלט אויך אין טויט־סכנה
זיין הויזגעזינד און מערער נאָך — זיין נאָכפּאָלגער,
וואָס איז דער הויפט־רב היינט אין מאַניץ.
ער איז אין פעסטונג דאָ.

מהר"ם

(אין שרעק, אויסער זיין)

פאַרשפּאַרט? עס קען נישט זיין!

הערצאג

דערווייל נאָך נישט. דערווייל — צו גאָט נאָר.
און אויך די טאָכטער פון דעם יודן־רב איז דאָ.
איך האָב אַז זייער ביידנס פרייהייט
איז עפּעס ווערט נאָך ביי דעם יודן־רב,
כדי ער זאָל נישט לייקענען פאַר זיי
דעם אמת וואָס ער הערט פון מיינע ליפּן.
דער יודן־רב זאָל אויף אַ האָר נישט מיינען,
אַז אויב ער שטאַרבט אין תּפּיסה דאָ
איז אַלץ געענדיקט. — ניין, ער מאַכט אַ טעות!
דער יודן־רב וועט דאָ פאַרפּוילט ווערן. —
אפילו טויטערהייט וועט ער פון דאַנען נישט אַרויס.
די ביינער פון דעם יודן־רב אויף אייביק וועלן זיך
אַרומוואַלגערן אין טויטן־קאַמער דאָ,
אַן הספּד און אַן קבורה. אייביק. אייביק.
(שפּרינגט צו צום שטענדער וואו עס ליגן די יריעות)

וואָס איז דאָס?

מהר"ם

יריעות פון דער תורה.

הערצאג

ווי קומען זיי אהער ?

מהר"ם

די גאנצע וועלט איז פול מיט זייער כבוד.

הערצאג

ווי קומען זיי אהער ?

מהר"ם

איך האב זיי געשריבן.

הערצאג

אויך זיי וועלן פארפויגט ווערן אין קבר דא
צוזאמען מיט די ביינער פון דעם יודן-רב.

(ווארפט יריעות צו דער ערד)

אויך זיי — אויך זיי.

(א)פ האַסטיק. מהר"ם פאלט צו צו די פאַרשוועכטע יריעות.
קונסט זיי, לייגט זיי צוריק אויפן שטענדער. אַלץ אין אים פֿי-
בערט. ער לאָזט זיך אַראָפּ מיט האַסט אויפן בעטל. פאַרדעקט
זיין פנים מיט בייידע הענט. די טיר, נאָכן אַרויסגיין פונעם הער-
צאָג און די צוויי ריטער-שומרים, איז ניט פאַרמאָכט געוואָרן.
דער וועכטער פֿירט אַריין אַשרן און אסתרו)

אמתר

(פאלט צו צום אַלטן)

טייערער פאטער-לעבן.

מהר"ם

(מאכט אַ פאַרזוך זיך אויפצושטעלן. בלייבט זיצן מאַכטלאָז)

אסתרלין, לייב קינד מיינס.

און דו, אשר מיינער, שוים עליכם דיר,

מיינ תלמיד, מיינ געטרייער.

אשר

עליכם שוים, רבי הייליקער.

מהר"ם

חלידה פון צו רופן מיך אַזוי. חלידה.

איך בין ניט זוכה.

(ווען אסתר צעוויינט זיך)

אסתרלין, האַלט איין די טרערן.
איך בעט דיר.

אסתר

אַט ווינסטו דאָך אַליין —

מהר"ם

פון שמחה וואָס איך זע איך ביידן.
(זיין קול ווערט שטאַרקער)
דערציילט וואָס מאַכן אַלע — רחלין און שלמה ?
און שמשון ? און אַלע, אַלע ?

אסתר

אַלע זיינען געזונט, פאַטער-לעבן.

מהר"ם

(זעט ווי אסתר קוקט אויף אים אַנגעשטרענגט)
וואָס קוקסטו, אסתרלין, וואָס זעסטו ?
כ'בין זייער אַלט געוואָרן — וואָס ?

אסתר

(קאָן זיך ניט קאָנטראָלירן, איר געוויין רייסט זיך פון איר. דער
אַלטער נעמט זי אַרום)

מהר"ם

אודאי איז דעם מענטשנס טבע : וויינען
נאָך לאַנגע יאָרן פון צעשיידונג —

אסתר

שוין מער ווי זיבן יאָר.

מהר"ם

און איך בין אויך דאָך ניט פון אייזן.
פונדעסטוועגן זאָל זיין גענוג. ווייל טרערן —
אויב נאָר מען לאָזט זיי פריי —
(ווייל זיך אויפשמעלן. אסתר און אשר העלפן אים. ער שטעלט
זיך אויף)

איר זעט — איך בין שוין ווידער שטאַרק.
דעם רשע אויף דעם העכעס.

אסתר

דער הערצאָג האָט באַפוילן אונדז אַהער צו קומען. —
וואָס זאָל עס מיינען, פאַטער ?

אשר

באפוידן מיטן כוח פון התראה.

מהר"ם

איך ווייס. איך ווייס.

ער איז אַט ערשט געווען דאָ.

געקומען מיך צעברעכן, און — איר זעט דאָך —
צעבראָכן האָט ער נאָר מיין שטעקן.

(לאַכט קרעפּטיק)

איר זעט — אַט ליגט דער שטעקן מיינער.

(אסתור הייבט אויף די צוויי האַלבע שטיקער פונעם שטעקן, אירע
הענט ציטערן)

ניט זאָרג זיך, טאַכטער, וועגן דעם,

כ'וועל אויסקומען אויך אָן אַ שטעקן. — — —

און כ'קאָן אייך ביידן אַנזאָגן אַ גוטע בשורה :

איך האָלט דאָך שוין ביים סיום פון דער ספר תורה.

די לעצטע פסוקים אַנצושרייבן נאָר.

קום צו צום שטענדער, אשר, זע.

אשר

(גי'ט צו צום שטענדער וואו עס ליגן די יריעות. קוקט אַריין
אין זיין)

דער רבי איז אַ וואונדערלעכער סופר.

אַ יעדער אות איז צאָפּלדיק און פּלאַטערט.

אסתור

ווי גוט עס איז צו זען דיך אַ געמוטיקטן, אַ שטאַלצן.

מהר"ם

איצט רעדסטו ווי אַ טאַכטער פון ר' מאיר בר' ברוך.

פאַרנעם דעריבער מיינע לעצטע ווערטער.

(צו אשר)

אויך דו פאַרנעם זיי.

אשר

פאַרוואָס די לעצטע ?

מהר"ם

זייט וויסן ביידע : מיינע טעג זיינען געציילטע.

אפטר

ניין. ניין.

מהר"ם

דערפאר האָט אייך דער הערצאָג איצט געהייסן קומען,
כדי דורך אייך מיך אָנצושרעקן און צעטומלען.
וואָס שייך, אָשר, דיך — איז זיין מחשבה
אָן אָפענע.

אשר

איך שפיר אין רבינס ווערטער גור.

מהר"ם

איך שעץ מיך גליקלעך וואָס דו ביסט
דער מנהיג און דער מדריך היינט אין מאַינץ.
איך האָב זיך נישט גענאָרט אין דיר.
דיין ליכט נעמט אויפגיין ערשט
צוזאַמען מיט דיין נאָמען איבער אַלע קהילות.
דעריבער טאָר איך דיך נישט שטעלן אין סכנה.

אשר

וואָס וויל דער הערצאָג טאָן ?

מהר"ם

ער וויל אויך דיך פאַרשפּאַרן אין דער פעסטונג.

אשר

כ'בין גרייט אויף דעם. כ'בין גרייט.
אַבי דער רשע זאָל נישט אויספירן.

אפטר

אויך איך בין גרייט.

מהר"ם

אָז וואויל איז מיר אַזוינס פון אייך צו הערן.

אשר

צי מיינט דער רבי אָז דער גור איז שוין געהתמעט ?

מהר"ם

דערווייז ביסטו נאָך פריי, פאַרשטיי איך.
דער הערצאָג שפילט אַ שפיל אַזאַ מיט מיר.

ער וויל מיך אין א נעץ פון שרעק פארפלאגטערן,
 אין ספקות און אין שווערן ישוב-הדעת,
 אין חשדים און אין מוראס, כדי דורכדעם
 די לעצטע כוחות מיינע צו צעברעכן.
 ער וועט דיר לאזן גיין אהיים דערווייל,
 נאך יעדע רגע וועט ער האלטן איבער אונדז
 די בייטש פון ערבות און פון קרבן ;
 און אפשר וועט ער גאָר פאַר דיר
 אַן אַנדער תפיסה אויסזוכן,
 כדי נאך מער צו פייניקן מיין האַרץ
 מיט דינע עלנטע יסורים. —
 טאָ הער מיין עצה כל זמן ס'איז נאָך צייט :
 פאַרלאָז די רגע דייטשלאַנד.

אשר

(דערשטוינט)

אַנטוויפן ?

מהר"ם

דער רשע וויל מיט זיינע ביזע פלענער
 פאַרניכטן-אויסראַטן די בעסטע פון ישראל. —
 דאָס טאָר זיך אים ניט איינגעבן.
 איך בין ניט מסכים אַז דו זאָלסט ווי איך
 מיט גוטן ווילן אָננעמען די תפיסה.

אשר

פאַרוואָס האָט זי דער רבי אָנגענומען ? —
 און כ'מעג דאָך איצטער זאָגן, אַז דער רבי
 האָט אָנגענומען אַלץ ווי אַ פאַרדינטע שטראַף כמעט,
 געזען אין אַלץ אַן אצבע אלקים.

מהר"ם

יא, מיין זון, — אַ שטראַף פון גאָט ברוך הוא
 פאַר וועלן ראַטעווען זיך דורך קרומע וועגן ;
 מיט דיר אָבער איז אַנדערש.

אשר

כ'געדענק — דער רבי האָט אַרויסגעזאָגט אַ רעיון,
 אַז יעדער ייד טאָר ניט אַנטוויפן פון זיין גורל.
 פאַרוואָס באַשטייט דער רבי איצט
 אַז איך זאָל יא אַנטוויפן ?

מהר"ם

עס איז בפירוש ניט קיין חוב־און ניט קיין מצווה,
אז אלע יידן זאלן גיין אויף קידוש־השם —
ווייל דעמאלט וואלט, חלילה, דאך
דאס גאנצע פאלק ישראל אפגעמעקט געווארן;
און וויסן זאלט איר, קינדער מיינע,
אז קידוש־השם איז דעמאלט נאָר אַ מצווה
ווען ס'איז אַ שטארקונג פאַר ישראל.
ווייל — איין ייד שטארבט ער קידוש־השם,
אַ צווייטער לעבט אין זכות פון דעם.
איז איצט די שאַלה, אשר לעבן,
צי דאָס, וואָס איז געשען מיט מיר, מוז אויך
געשען מיט דיר? צי איז פאַראַן דערויף
די זעלבע סיבה? — פסקן איך אַז ניט.
פאַרלאָז וואָס גיכער דייטשלאַנד.

אשר

וואוהין?

מהר"ם

דערווייז באַזעץ זיך אין איטאַליע.
איך וועל דיר מיטגעבן אַ בריוו צום גרויסן גאון
ר' שלמה בן אדרת. ער וועט דיך מקרב זיין.
(קוקט מיט דורכדרינגענדיקע אויגן)

אַזוי וועט עס געשען, מיין זון:
פון לאַנד צו לאַנד, פון לאַנד צו לאַנד, ביז וואַנען
ס'וועט קומען אויף אַן אמת אונדזער לאַנד.

(ער נעמט זיין פעדער און שרייבט שנעל אַן אַ בריוו, דערלאַנגט
עס אַשר)

אשר

(נעמט דעם בריוו מיט ציטערדיקע הענט)

און די ישיבה, רבי?

מהר"ם

זאָל שמשון ווערן רב אין מאַינץ און ראש הישיבה.
און דו, מיין טאכטער אסתר'לעך, פאַר גלייך אַהיים
און ברענג קיין מאַינץ מיין רצון וועגן דעם.

אסתר

(האָט זיך צוגעהערט די גאַנצע צייט, האָלט ניט אויס און פאַלט
צו צום אַלטן)

ס'איז שרעקלעך, פאַטער.

מהר"ם

נאָר רואיק זיין, מיין טאָכטער, שטאַרק זיין.

אסתר

מיין שטאַרקייט פאַלט צוזאַמען.

אשר

אויך איך מוז עפעס פרעגן נאָך דעם רבין. —
דער רבי אָבער זאָג ניט ווערן ביז.

מהר"ם

וואָס ווילסטו פרעגן, אשר?

אשר

(מיט געקלעמטן ווייטיק)

אַ פראַגע וואָס מיר טראַגן אַלע טיף אין זיך.
אַ רבי, רבי — — כ'מוז זי פרעגן אָפן:
אַ רבי — אפשר — אפשר —

מהר"ם

וואָס אפשר?

אשר

פון אַלע קהילות קומען אָן געוויינען ממש:
מיר קאַנען ניט אַריבערטראַגן — טענהן זיי.

מהר"ם

וואָס קאַנען זיי ניט אַריבערטראַגן?

אשר

דעם גרויסן צער און טרויער וואָס דער רבי —

מהר"ם

(מיט אויסגעשארט)

אשר!

אשר

(קוים וואָס ער זאָגט אַרויס מיט אַ געשטיקטן קול)

ס'דיגט אָנגעגרייט די גאַנצע סומע גע'ט —
אַ, רבי, אפשר פאַרט ? —

מהר"ם

אויך דו, אשר ?

אסתר

אַ פאַטער לעבן !

מהר"ם

אויך דו, אסתר'דין ?

אשר

רבי !

מהר"ם

(מיט באַפעל)

שטיי !

(אַשר און אסתר שטייען מיט געבויגענע קעפּ, האַלטן קוים איין
סיגעוויין אין זיך. לאַנגע אָנגעשטרענגטע פּויזע.)

מהר"ם

איצט הערט וואָס איך פאַרזאָג אייך :
דער רשע וועט אוודאי וועלן אויסנוצן מיין טויט,
ער וועט אפילו אייך ניט לעזן ברענגען מיך
צו קבר־ישראל, ביז איר וועט ניט אויספאַלגן
זיין גוואַלד־פאַרלאַנג. דעריבער בין איך גוזר :
ניט נאָכגעבן ! — איר הערט וואָס איך פאַרזאָג ?

(אסתר און אַשר שטייען פאַרקלעממע. מהר"ם ווידער)

דו הערסט וואָס איך בין גוזר, אסתר'דין ?

אסתר

איך הער, פאַטער לעבן.

מהר"ם

דו הערסט וואָס איך בין גוזר, אַשר ?

אשר

איך הער, רבי.

זועכטער
צייט פאראיבער.

מהר"ם

(לייגט אַרויף זיין האַנט אויף אַשרס קאָפּ)

זיי מצליח, זון מיינער, אין דיין נסיעה,
און זיי געבענטשט בשם אלהי ישראל.

(טוט דאָס זעלבע צו אַסתר)

גאָטס ברכה אויף דיין קאָפּ, טאָכטער מיינע.

אשר

גוטע נאַכט, רבי.

אַסתר

גוטע נאַכט, פאָטער לעבן.

(ביידע אָפּ. די טיר פאַרשליסט זיך. מהרי"ם שטייט פאַרחוּשט אַ פאַר רגעס, זעצט זיך און שטעלט זיך ווידער אויף, בויגט זיך איין און הייבט אויף די צוויי טיילן פון זיין שטעקן, באַטראַכט זיי לאַנג. לייגט זיי אַוועק אויפן טישל. הייבט אויף זיין זיגל, באַקוקט עס, טוט עס אַן צוריק אויפן האַלדז. טוט אַן אויף זיך אויך זיין טלית, שאַרט זיך צו מיט געבראַכענע קני צום שטענדער, נעמט די גענזן־פּעדער אין דער האַנט, וויל נעמען שרייבן, גיט אַ פאַל צום בעט מיט דער פּעדער אין האַנט. מען זעט אַז ער ראַנגלט זיך מיט זיין שאַצקייט. לייגט אַ ווילע. נעמט זיך אַן מיט נייעס וואָס און הייבט זיך ווידער אויף, זאָגט זיין באַליבטן פסוק: **גם כי אלך בגיא צלמות לא אירע רע כי אתה עמדי — עמדי — עמדי.** — שטעלט זיך ענדלעך ביים שטענדער און נעמט שרייבן מיט דער פּעדער איבערן פאַרמעט. סינעמט שטאַרק טונקלען. סיווערט אינגאַנצן פינצטער. אַ פּויזע פון עטלעכע רגעס. סיווערט צוריק אַ ביסל ליכטיק. קוים, קוים צו זען עפעס. מהרי"ם לייגט אויפן בעטל מיטן אויבערשטן האַלבן קער פער, דער קאָפּ פאַרוואַרפן, די פיס הענגען אַרונטער. דער טלית — אויף דער ערד ביי זיינע פיס. דניאל און אַהאַספּער שטייען איבער אים)

דניאל

כ'בין דאָ געזען די גאַנצע צייט, רבי.
כ'האַב אַלץ געזען און אַלץ געהערט, —
פאַרגייט ניט, רבי, פאַרגייט ניט.

אהאַספער

מען דאַרף אים גוט אַרױפלייגן אויפן בעטל.
(זיי לייגן אַרױף זיינע פיס אויפן בעטל)

מהר"ם

(קױם צו הערן)

גם כי אַלץ בגיִא צלמות — — —

אהאַספער

דא אירע רע — —

דניאל

(בױגט זיך איבער אים)

כי אתה עמדי. — —
רבי הייליקער —

אהאַספער

דער רבי האָט ניט ליב געהאַט
מען זאָל אים אַזױ רופן.

דניאל

איצט מעגן מיר.

אהאַספער

יא, איצט מעגן מיר — —
ס'געשעט, דניאל.
ברוך דיין האמת.

דניאל

דעקט אים איבער מיטן טלית,
צי אפשר גאָר מיט די יריעות.

אָהאַספּער

די יריעות זאָלן ליגן אויפן שטענדער.

(ער דעקט איבער דעם מהר"מ'ס גוף מיטן טלית, קוקט אַריין
אין די יריעות)

דו זעסט, דניאל, דו זעסט —
פאַרענדיקט שרייבן ביזן לעצטן אות.

דניאל

(קוקט אויך אַריין און לייענט מיטן ניגון פון קריאה)

אשר עשה משה לעיני כל ישראל. —

אָהאַספּער

דאָס מיינט דאָך אַ סיום, דניאל מיין זון.

אַ סיום איז שטענדיק אַ יום טוב, מיין זון —

אַ סיום פון הייליקע אותיות,

אַ סיום פון וואַרעמען אַטעם.

אַזוי האָט דער בורא עולם

אויף מיר אַזאַ גורל אַרופגעלייט:

אַן אייביקער טרעגער צו זיין

פון סיומס, פון סופן,

וואָס גייען גלייך איבער אין אָנהייבס

פון נייע געבוירענע וועלטן. —

דערביי ווערט מיין אייגן האַרץ מיר

צעריסן אויף שטיקער געיאַמערס,

דערביי ווערט מיין אייגענער גוף

צעפייניקט, צעשמיסן, צעחזקט. —

צי האָסטו געהערט אָבער ווען

איין וואָרט פון תרעומות פון מיר?

איך פרעג דיך, דניאל.

איך זאָג עס, כדי דו זאָלסט וויסן

דעם אמת פון אויפגיין אין שטאַרבן.

ווער ליגט דאָ? ר' מאיר ב"ר ברוך?

ניין, ניין. — דער געמיינער פאַרפייניקער

האָט זיינס ניט דערגרייכט. מיר'ן נעמען

ר' מאירן מיט זיך. — ביסטו גרייט?

דניאל

כ'בין גרייט.

אהאספער

ניט קוק וואָס אַ ניקטערע האָנט
וועט פינקטלעך פאַרשרייבן דורות,
אַז דעמאָלט און דעמאָלט און דעמאָלט
איז עלנט געשטאַרבן אַ ייד,
אַן עקשן, און ליגן געבליבן
אין פינצטערער תפיסה אויף יאָרן.
זאָל שרייבן די פינקטלעכע האָנט,
נאָר מיר וועלן ביידע טאָן אונדזערס,
זיך איינבייגן פאַרכטיק און זאָגן:
שטייט אויף, ר' מאיר ב"ר ברוך,
שטייט אויף און — קומט מיט אונדז.

דניאל

שטייט אויף און — קומט מיט אונדז.

(זיי ניגן זיך ביידע איבער מהר"י'ס גוף און זאָגן צוזאַמען)

שטייט אויף און — קומט מיט אונדז.

(פאַרהאַנג)



